



# تَحِيَّاتٌ

التَّحِيَّاتُ لِلَّهِ وَالصَّلَاةُ وَالطَّيِّبَاتُ السَّلَامُ عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ

۱۲۰۲۶



شهزاد مجیدی







# تَحِيَّتَا

(مجموعہ حمد و نعت)

شہزاد مجیدی

دارالخلاص



باسمہ تعالیٰ

98209

جملہ حقوق بحق شاعر محفوظ

کتاب:	تحت
مصنف:	شہزاد مجددی
سرورق:	مدنی گرافکس، لاہور
کمپوزنگ:	راشد محمود
صفحات:	۲۳۲
اشاعت:	ربیع الاول ۱۴۳۱ھ مارچ ۲۰۱۰ء
ہدیہ:	۱۸۰ روپے
اہتمام:	دارالخلاص (مرکز تحقیق اسلامی)
	گلی نمبر ۱۹-۴۹ ریلوے روڈ لاہور

042-7234068

E-mail: msmujaddidi@hotmail.com

msmujaddidi@yahoo.com



تَحِيَّتُهُمْ فِيهَا سَلَامٌ ۱

جنت میں ان کا استقبالیہ کلمہ سلام ہوگا۔

عن عبد الله

قال: كان رسول الله صلى الله عليه وسلم:

يُعَلِّمُنَا التَّشْهَدَ كَمَا يُعَلِّمُنَا السُّورَةَ مِنَ الْقُرْآنِ ۲

حضرت عبد اللہ بن مسعود رضی اللہ عنہ سے روایت ہے کہ

رسول اللہ ﷺ ہمیں تشہد کی تعلیم قرآن کی سورۃ کی طرح دیا کرتے تھے۔

التَّحِيَّاتُ لِلَّهِ وَالصَّلَوَاتُ وَالطَّيِّبَاتُ السَّلَامُ

عَلَيْكَ أَيُّهَا النَّبِيُّ وَرَحْمَةُ اللَّهِ وَبَرَكَاتُهُ السَّلَامُ

عَلَيْنَا وَعَلَى عِبَادِ اللَّهِ الصَّالِحِينَ أَشْهَدُ أَنْ لَا إِلَهَ

إِلَّا اللَّهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ ○

۱ (ابراہیم: 23) ۲ (سنن نسائی: رقم: 1158 - مسند احمد: رقم: 3551)



## انتساب!

شب و روز

محرابِ نعت میں

مراقب رہنے والوں کے نام!



## فہرست

صفحہ نمبر	عنوان	نمبر شمار
4	انتساب	☆
5	فہرست	☆
11	تجلیاتِ تحیّت (شیخ الاسلام ڈاکٹر محمد طاہر القادری)	☆
15	تھیّت کی شعری اقدار (جناب عزیز احسن)	☆
23	تھیّت .... ثنائے حامد و محمود (پروفیسر محمد اکرم رضا)	☆

## حمدِ باری تعالیٰ

31	ہونٹوں پہ مرے صبح و مساحم ہے تیری	1
34	ذاتِ قدیم صاحبِ ہر فخر و ناز ہے	2
37	گر آنکھ سو بھی جائے تو کرتا ہے اپنا کام	3
39	خدا یا حاکمِ مطلق ہے تو ہر ایک عالم کا	4
41	نفسِ اتارہ نے جب طوفاں کوئی برپا کیا	5
43	حمد و مناجات (عربی سے ترجمہ)	7
44	صبر، انکسار، شکر، صداقت، کرم، سخا	8
46	جو صحنِ جاں میں ہوائے حریم پاک چلے	9
48	وہ صاحبِ گن، مالکِ کل، خالقِ انوار	10
50	وہی لوگ لائقِ رشک ہیں جو یہ کام خیر سے کر گئے	11



52	گئے گزروں کو آخر بندگی کرنے کا ڈھب آیا	12
54	کہاں کے یہ زبان و لب مرارنگِ ثنا کیا ہے	13
56	اک عہدِ بے مثال ہے ”ایاک نعبد“	14
59	قرآن کی زبان میں ہوں مجھ گفتگو ایاک نعبد	15
61	تو خالقِ عظیم ہے ایاک نستعین	16
63	کتابِ حکمت و دانش کی ابتدا ادراک	17
65	صبح دم جب کسی طائر کی صدا آتی ہے	18
67	بخشِ مولا مرے دل کو بھی وہی سوز و گداز	19
69	دلِ تیرہ کو چمکاؤں مجھے توفیق دے مولا	20
71	ہر وقت رہے دل میں تری یادِ الہی	21
74	مرا سرمایہ ہستی تری حمد و ثنا مولا	22
76	گو جدا ہاتھ سے قلم نہ ہوا	23
78	میٹھی نیند سلاتا ہے تو	24
80	زور ہے حرمِ تیری توفیق سے	25
84	سوزِ حفیظ دے مجھے ذوقِ ندیم دے	26
87	صلیٰ علیٰ کا ذکر ہے حمد و ثنا کے بعد	27
89	خدا گر نہ توفیق دے بندگی کی	28
91	خدا یا رحم فرما سیدِ کونین کا صدقہ	29
93	حمدِ رب ہے مصطفیٰ کی شان ہے قرآن میں	30
95	حکمتیں ہیں نور ہے اسرار ہیں قرآن میں	31
98	شانِ بیت اللہ کی	32



## نعتِ سرورِ کونین صلی اللہ علیہ وسلم

101	بھلا کیسے ہو ہم سے حق ادا توصیفِ احمد کا	33
104	خدا حضور کا قرآن مرے حضور کا ہے	34
106	مجھ سے پھر عرضِ مدعا نہ ہوا	35
108	ایماں ہے بادباں تو ستارا ہے ان کا نام	36
111	مجھ سے عاصی پہ رحمت کی حد ہوگئی	37
114	بہ ہر نفسِ شہِ دیں پر ہزار بار درود	38
117	آرزوئے دیدہ موسیٰ کو یوں پورا کیا	39
120	ملاؤں کیا میں کسی سے نظر مدینے میں	40
122	جو ہو صدقِ طلب سلطان بحر و بر سے ملتا ہے	41
124	کیا بتائے بشر آپ کا مرتبہ جانتا ہے خدا ہی مقام آپ کا	42
126	خیر الوریٰ کہوں انہیں شمسِ لضحیٰ کہوں	43
128	صحرا میں گلِ سبز و دمکتا نظر آیا	44
130	مائل بہ کرم رہتے ہیں سرکار ہمیشہ	45
133	کب تک رہیں گے ایسے سنین و شہور اور	46
135	اک عالم سرور میں با چشمِ تر ملے	47
137	ختم الرسل ہیں سارے زمانوں کے مقتدا	48
139	لیے دلوں میں تمنائے ارض پاک چلے	49
141	وہی لمحے حاصل زندگی ہیں جو ان کے در پہ گزر گئے	50
143	جہاں کو کفر کی ظلمت سے کرنے پاک جب آیا	51
145	نگاہِ زائرِ طیبہ میں گنبد، سبز سر چمکا	52



147	ادھر اسم گرامی لب پہ ہے فخرِ دو عالم کا	53
149	رسائی بارگاہِ پاک میں جس دم ہوئی اپنی	54
151	رسول پاک سے سن عظمتِ حمد خدا کیا ہے	55
153	اس محبوب کا صدقہ میری مان ہوا	56
156	خود سنور جائیں گے حالات مدینے چلنے	57
159	محبوب ربّ عرش ہے، میر حجاز ہے	58
161	ہو کیسے حق ادا پھر ہم سے ان کی نعت و مدحت کا	59
163	سرورِ کون و مکاں سیدِ ذیشانِ عرب	60
165	خلوص، امن، اخوت، حیا و وفا ادراک	61
167	بارانِ کرم مجھ پہ بھی برسائے مدینہ	62
169	یاد جب خلوتِ خورشیدِ حرا آتی ہے	63
171	کوئی خوش بخت مرے شہر سے جب جائے حجاز	64
173	منگتے کا بھرم رکھنا سرکار کی سنت ہے	65
175	ابر کرم کچھ ایسا برساتیری گلی میں	66
177	جو ذہلِ قرب ہیں کب آنکھ بھر کے دیکھتے ہیں	67
179	اللہ نے یوں شان بڑھائی ترے در کی	68
182	مہکتا گلستانِ مدینے کی گلیاں	69
183	ہر اک خوبی اسے زیبا جو ہے تعریف کے لائق	70
186	دل کی بستی بسائی تری نعت نے	71
188	آپ کے ہو کے یا نبی ہم لوگ	72
189	کس طرح نہ ہو منبعِ انوارِ عمامہ	73



193	نانا کو کریں پیش جو حسنین عمامہ	74
194	حیاتِ بے ثبات کو خدا اگر دوام دے	75
196	تنویرِ سخن نیرِ تابانِ رسالت	76
198	اللہ نے کر دی ہے بیاں شانِ رسالت	77
202	جمالِ سرورِ دیں کا کہاں سے لاؤں پیانہ	78
205	ان پر درود بھیجئے حمدِ خدا کے بعد	79
207	ذکرِ شہِ انام ہے نامِ خدا کے بعد	80
210	جیسے خدا کی ذات سے ہیں مصطفیٰ قریب	81
212	یہی میرا وظیفہ ہے، یہی میری عبادت ہے	82
214	زہے مقدر ہمیں بھی نسبت ہے بارگاہِ شہِ شہاں ﷺ سے	83
216	شکر ہو سکتا نہیں اس پر خدائے پاک کا	84
218	مجھے فیضانِ صبح و شام آتا ہے محمد کا	85
220	دو عالم کی زینتِ رسالت کسی کی	86
222	خدا کا تقرب ہے قربت کسی کی	87
223	ہر عقیدت پہ مقدم ہے عقیدت اپنی	88
224	رسولِ ہر دو عالم کا ہے یہ فرمان "لَا تَغْضَبْ"	89
227	آتی ہیں بہت یادِ مدینہ کی کھجوریں	90
229	قطعات	91
230	قطعات	92
231	تبصرہ	



اے اللہ! میری ساری باتیں  
 میری ساری باتیں



## تجلیات تحت

شیخ الاسلام ڈاکٹر محمد طاہر القادری مدظلہ العالی

نعت گوئی تاجدار کائنات ﷺ کا فیضانِ سرمدی ہے جو گزشتہ چودہ صدیوں سے ہزار ہا شعراء کرام کے قلوب و اذہان کو سرشار کر رہا ہے۔ ہر شاعر کے پاس نئے اور نادر مضامین کی بہتات اور خیالات کا ہجوم بلاشبہ سرکارِ دو عالم ﷺ ہی کا زندہ جاوید معجزہ ہے۔ وسعتِ مطالعہ، تخلیقی صلاحیت، فنی شعور اور قوتِ اظہار ایسے اوصاف اس جوہرِ موہوب کے فروغ کے لیے فریضہٴ خدمت انجام دیتے ہیں جبکہ ذاتِ نبوی ﷺ سے ربط و تعلق، عشقِ بے پایاں، دل گدازگئی اور روحانی وارفتگی ایسی کیفیات ہیں جو رہنمائے سفر بن جاتی ہیں۔ نعت گو شاعر کے لیے ضروری ہے کہ وہ فن میں پختہ بھی ہو اور عشق میں کشتہ بھی، شاعر کا تعلق قبیلہٴ عشاق سے ہوتا ہے جو عشق میں کشتہ نہ ہو اور نہ نعت میں پختہ نہ ہو۔

کے کہ کشتہ نہ شد از قبیلہٴ ما نیست

نعت گو شاعر خود صاحبِ وجد ہوتا ہے۔ اس کا شعور، الفاظِ بن کر شعری لباس زیب تن کرتا ہے۔ اس کا قلم رقصِ کناں ہوتا ہے۔ اس کے جذبات وادیِ تقطیل سے گزرتے ہیں اور کلمات شاہراہِ ترسیل سے۔ وہ میخانہٴ تخیلات کے جامِ بھر بھر کے پیتا ہے اور چشمِ تصور میں اپنے مذکور کی ہم نشینی سے لطف آشنا رہتا ہے۔ دیارِ عشق کی ”یہ پاکیزہ معصیت کیشی“ اسے زہد و تقویٰ کی اعلیٰ منزلوں کا جلیس بنا دیتی ہے۔ اسی لیے اقبال نے کہا:

مقامِ شوق ترے قدسیوں کے بس کا نہیں



اس لیے نعت گو، جب نعت کہتا ہے تو گویا کبج دہن سے صبح طلوع ہوتی ہے۔  
 نیم سحر اٹھلیدیاں لے کر چلتی ہے۔ جمن عشق کے تازہ پھول عطر بیڑیاں کرتے ہیں۔  
 سحاب رحمت وادی باطن پر برستا ہے اور مطلع قلب پر انوارِ قدسی کی ضوفشانی ہوتی  
 ہے۔ نعت گوئی ہر ایک کے بس کی بات نہیں۔ اس میں لب و لہجہ کی شائستگی، طرزِ ادا  
 کی شائستگی، نکتہ بینی، معنویت شناسی، الفاظ کی تراش خراش اور تشبیہات و استعارات کی  
 بقیمونی دکار ہے۔ پھر اس کے ساتھ قلب و باطن پر تطہیری ردا، نبوت شناسی اور  
 ولایت نبوی بھی چاہئے۔ اس کے لیے خورشیدِ حرا سے نورِ طللی اور سایہ بے سائیگی سے  
 تصدق بھی چاہئے۔ چنانچہ قسام فیض الوہیت رحمۃ اللہ علیہ نے اپنی نگاہِ کرم سے ایک سو  
 ساٹھ (۱۶۰) صحابہ شعراء اور بارہ (۱۲) صحابیات شاعرات تخلیق فرمائیں۔ اور وہ  
 قافلہ اسی فیض کے تسلسل سے آج تک رواں دواں ہے۔ اس کاروانِ چنیدہ میں  
 شمولیت، توفیق کے بغیر نصیب نہیں ہوتی۔ یہی توفیق عزیزم علامہ محمد شہزاد مجددی کو  
 بھی عطا ہوئی تو وہ نعت گوئی کے جادہ حسین پر عازم سفر ہوئے۔

علامہ محمد شہزاد مجددی کو دیگر علمی و روحانی فضائل کے علاوہ ربّ لم یزل کی  
 طرف سے نعت گوئی کا وصف بھی ودیعت کیا گیا ہے اور وہ علمی و ادبی حلقوں میں  
 اس حوالے سے اپنی ناصح پہچان رکھتے ہیں۔ ان کی حمدیہ و نعتیہ شاعری ادبی و فنی  
 محاسن کا مرقع ہونے کے ساتھ ساتھ تعلق باللہ اور تعلق بالرسول صلی اللہ علیہ وسلم کے حوالے  
 سے بھی قاری پرست سنے در کھولتی ہے اور پڑھنے والا خود کو محبت و عبودیت سے معمور  
 فضاؤں میں محسوس کرنے لگتا ہے۔ علوم دینیہ سے گہری وابستگی، قرآن و حدیث اور  
 سیرت نبوی صلی اللہ علیہ وسلم کے عمیق مطالعہ نے ان کی نعت کو نہ صرف نکھار اور ندرت سے  
 نوازا ہے بلکہ اسے شرعی اعتبار و استناد بھی بخشا ہے۔ نعت کے ہفت خواں کو طے



کرنے میں جہاں ان کے جذبہ عشق رسول ﷺ نے انہیں خضر راہ کا کام دیا ہے وہاں اس پل صراط سے بخیر و خوبی گزرنے میں ان کے ذوق نقد و نظر نے بھی ہم کاری کی ہے۔ علامہ مجددی نے اکابر امت سے بھی اس سلسلہ میں بھرپور استفادہ کیا ہے۔ مزید یہ کہ وہ سفرِ نعت میں حضرت حسان بن ثابت رضی اللہ عنہ کو اپنا رہبر و مرشد گردانتے ہیں۔

میں بھی ہوں شہزاد شامل کاروانِ نعت میں  
یوں تعلق کعب و حسان و سنائی سے ہوا  
فاضل بریلوی علیہ الرحمہ نے بھی اہل نعت کو تلوار کی کی اس دھار پر چلتے  
ہوئے سیدنا حسان بن ثابت رضی اللہ عنہ کو رہنما بنانے کا مشورہ دیا ہے۔

رہبر کی رہ نعت میں گر حاجت ہو  
نقش قدم حضرت حسان بس ہے  
میری دعا ہے باری تعالیٰ انہیں اس کاروانِ شوق میں شرف قبولیت کے ساتھ  
شامل رکھے، وہ قرآن سے جو کہ منشور نعت ہے، اخذ فیض کرتے رہیں اور سنت سے،  
جو کہ دیوان نعت ہے، مستنیر ہوتے رہیں۔ آمین بجاہ سید المرسلین صلی اللہ علیہ وسلم

دعا گو

خاکپائے عشاقِ مصطفیٰ صلی اللہ علیہ وسلم

(ڈاکٹر) محمد طاہر القادری







## تَحِيَّت کی شعری اقدار

### پر ایک نظر

جناب عزیز احسن (کراچی)

اللہ رب العزت نے انسان کو اپنے لامحدود علم سے کچھ علم عطا فرما کر اسے فضیلت دی لیکن اس کی طبیعت میں خیر و شر دونوں کو اختیار کرنے کا داعیہ بھی رکھ دیا اور خیر و شر دونوں کے انتخاب کرنے کے لیے انسانی طبائع کو آزاد چھوڑ دیا، البتہ سعید روحوں میں خیر کی طلب اور تڑپ کا مادہ رکھ دیا۔

تکوین کائنات کا حاصل، صرف اور صرف حضور نبی کریم ﷺ کی ذات گرامی ہے۔ اس حقیقت کا شعور جن انسانوں کو دیا گیا وہ غیر معمولی عابد و زاہد، عالم و فاضل، تخلیق کا روہنرور تھے۔ یہی وجہ ہے کہ ان لوگوں میں اسوۂ پیمبری کو قبول کرنے، اس کی پیروی کرنے اور اسے اپنی فکر کا حصہ بنانے کا داعیہ پیدا ہوا اور انہوں نے اپنی تمام تر صلاحیتیں محمد مصطفیٰ ﷺ کے جمال صوری و معنوی کی عکس بندی کرنے میں صرف کر دیں۔ حسب استطاعت کسی نے حضور اکرم ﷺ کے شامل محفوظ کیے، کسی نے مغازی کا تذکرہ لکھا، کسی نے احادیث کی جمع و تدوین کو عمر بھر کا وظیفہ بنایا تو کسی نے آثار صحابہ رضوان اللہ علیہم اجمعین کے نقوش محفوظ کیے، کسی نے قرآن کریم کی تفسیر میں حضور ﷺ کے قول، عمل اور تقریر کو پیش نظر رکھا تو کسی نے آقا حضور ﷺ کے ساتھ محبت کے احساسات کو زبان دی۔ مؤخر الذکر گروہ کے لوگ ان شعراء میں شمار ہوئے جنہیں اللہ تعالیٰ نے ”ہر وادی میں بھٹکتے پھرنے والے شعراء کے مقابلے



میں ایمان لانے، اعمال صالحہ کرنے، کثرت سے اللہ کا ذکر کرنے اور بدلہ لینے میں حد سے تجاوز نہ کرنے والوں“ میں شمار فرمایا ہے۔ یہی وجہ ہے کہ ایسی سعادت پانے والے شعراء میں اللہ کے محبوب رسول جناب محمد رسول اللہ ﷺ کی توصیف و ثناء کرنے کا داعیہ پیدا ہوا اور پھر یہی ان کا وظیفہء حیات بن گیا۔

مجھے یقین ہے کہ حمدیہ و نعتیہ شاعری چونکہ قرآنی فکر کا عکس لیے ہوئے ہوتی ہے اس لیے یہ شاعری، قیامت اور قیامت کے بعد جنت میں بھی اسی طرح سنی اور سنائی جائے گی جس طرح بڑے خلوص سے آج اس کی محافل بجتی ہیں۔ میرا یہ خیال قرآن کی آیت کریمہ ”مَّمَّا يَشْتَهُونَ“ (تاکہ لے لیں اپنی رغبت کے مطابق) کی اساس پر قائم ہوا ہے۔ جنت میں جنتیوں کی خواہشات ان کی رغبت کے مطابق پوری کی جائیں گی۔ ظاہر ہے جنتی لوگ جن عادتوں اور جن مشاغل کو دنیا میں رواج دے کر گئے ہوں گے ان کے وہ مشاغل اور وہ عادتیں انہیں ان ہی چیزوں کی یاد دلائیں گی!۔ اور یہ بات مسلم ہے کہ جو چیز جنتیوں کو یاد آئے گی وہ انہیں عطا کر دی جائے گی۔ ایسی صورت میں محسن کا کوروی کی خواہش کیسے رو کر دی جائے گی اور احمد رضا خاں بریلوی رحمۃ اللہ علیہ کی تمنا کیونکر پوری نہ کی جائے گی؟

کہیں جبریل اشارے سے کہ ہاں بسم اللہ

سمت کاشی سے چلا جانپ متھرا بادل

(محسن کا کوروی)

(میں نے ابھی ابھی نقوش کے سیرت نمبر کی جلد 10 نکالی اور اس شعر کو صحت کے ساتھ نقل کرنا چاہا تو الحمد للہ! براہ راست وہی صفحہ کھل گیا جس پر یہ شعر درج تھا۔ میرے خیال کی تصدیق کا یہ غیبی اشارہ بھی تو ہو سکتا ہے!)۔



مجھ سے خدمت کے قدسی کہیں، ہاں رضا  
مصطفیٰ جانِ رحمت پہ لاکھوں سلام

(احمد رضا خاں بریلوی رحمۃ اللہ علیہ)

عرش ہاشمی کا یہ شعر کیا بر محل یاد آیا ہے

۔ جو پوچھا رب نے عمل بھی ہے کوئی پاس ترے  
کہوں گا، ہاں، ترے محبوب کی ثنا کی تھی!

شہزاد مجددی کا کلام دیکھتے ہوئے جن خیالات نے میرے دل و دماغ پر گہرا  
اثر کیا وہ میں نے حوالہ قرطاس کر دیئے۔ الحمد للہ! علامہ محمد شہزاد مجددی، عالم دین  
بھی ہیں اور عابد بھی، قرآن و حدیث پر گہری نظر بھی رکھتے ہیں اور شعری ذوق کے  
حامل بھی ہیں۔ شاعری کرتے وقت ”شعری متن“ کی بنت میں اکتسابی علم سے  
انہیں مدد ملتی ہے اور شعری زبان اختیار کرتے ہوئے، احساس لطیف اور شعر گوئی کی  
وہی صلاحیت ان کی بھرپور رہنمائی کرتی ہے۔ علاوہ ازیں عشق سرور انبیاء علیہ الصلوٰۃ  
والتسلیم کی کسک ان کے دل کے نہاں خانے سے لفظوں میں منتقل ہو کر ان کی  
شاعری کو اثر انگیز بنا دیتی ہے ”تَحِيَّت“ میں شامل اشعار میرے اس تاثر کی  
گواہی بھرپور طریقے سے دیں گے!

”تَحِيَّت“ میں حمدیہ شاعری بھی ہے۔ کہنے کو تو کہا جاتا ہے کہ حمد، نعت

کے مقابلے میں آسان شاعری ہے، لیکن عملاً یہ آسان شاعری ہمارے ہاں تا حال  
آغاز کلام کے چند ابیات سے آگے نہیں بڑھ سکی۔ استثنائی صورتیں بہر حال اپنی  
طرف توجہ مبذول کروا لیتی ہیں، جیسا کہ خود علامہ شہزاد مجددی کے مجموعے سے  
عیان ہے۔ لیکن عمومی فضا میں حمدیہ شاعری بھی حضور ﷺ کی نعت کا حصہ بن



جاتی ہے کیونکہ مخلوق کی تعریف بھی خالق ہی کی تعریف ہوتی ہے۔ علامہ شہزاد فرماتے ہیں

تو سرور کونین کا خالق ہے خدایا  
ہر نعت نبی صل علیٰ حمد ہے تیری

شہزاد مجددی صاحب نے حمدیہ اشعار کے وہ تمام فکری زاویے پیش فرمائے ہیں جو ”اللہ رب العزت کی حمد و ثنا کے لیے عمومی طور پر پیش نظر رکھے جاتے ہیں۔ یعنی خالق کے اوصاف اس کی مخلوق کے جمال و جلال کی روشنی میں اپنے ادراک میں لاتے ہوئے نظم کئے جائیں مثلاً

کرتی ہیں ترا ذکر سمندر کی یہ لہریں  
گلشن میں عنادل کی صدا حمد ہے تیری  
کرتی ہے ترا ذکر شب و روز کی گردش  
مہر و مہ و انجم کی ضیا حمد ہے تیری

یا کائنات کی ہر شے میں خالق کی خلافت کا عکس دیکھا اور دکھایا جائے

جلوہ گری اسی کی ہے نرگس کی آنکھ میں  
اس کے کرم سے کاکل سنبل دراز ہے  
وہ کھولتا ہے گنبد بے در میں کھڑکیاں  
دنیا میں اس کا لطف بلا امتیاز ہے

علاوہ ازیں، عبد و معبود کے رشتے کے حوالے سے اشعار میں احساس کی تبدیل  
روشن کی جائے مثلاً

زمین و آسماں کا نور ہے تو خالق اکبر!



تری عظمت کہ تو معبود ہے نور مجسم کا

شرف ہر عبد کا ہے بندگی مولائے کل! تیری

تری حمد و ثنا اعزاز ہے ہر ابن آدم کا

اس کے ساتھ ہی خالق کی ان عنایات کا ذکر کیا جائے جن کے طفیل آدم اور

ان کی ذریت کو دیگر تمام مخلوقات پر شرف حاصل ہوا۔

اللہ اللہ پیکر خاکی کو یہ بخشا شرف

اس نے آدم کو خلیفہ دہر میں اپنا کیا

اور سب سے بڑھ کر یہ کہ احساس بندگی اور عجز و انکسار کے زاویے سے معبود

کا ذکر کیا جائے۔

صبر، انکسار، شکر، صداقت کرم، سخا

کرتی ہیں یہ صفات ہی بندے کو حق نما

اور اس بات کا یقین کہ خالق کائنات کی صفات کا احاطہ کرنا ناممکن ہے

شہزاد اس کی حمد کا یارا بھلا کسے

”لَا أُحْصِي“ جس کی حمد میں کہتے ہیں مصطفیٰ

علامہ شہزاد مجددی کی حمد یہ شاعری دیکھ کر احساس ہوتا ہے کہ الحمد للہ! خالق کی

خلافت اور معبود کی عظمت کے بھرپور ادراک کے ساتھ شاعر کے دل و دماغ میں

احساس بندگی کی شدت بھی ہے۔ سچی بات ہے کہ اللہ کی عظمت و رفعت کا شعور

صرف علماء ہی کو ہو سکتا ہے۔

اپنے خالق و مالک کے حضور نذرانہ حمد پیش کرنے کے بعد شہزاد مجددی

صاحب نے نعت سرور کائنات ﷺ پیش کی ہے اور ثابت کر دیا ہے کہ انہیں نعت



کے متنو Text کو اشعار میں ڈھالتے ہوئے موضوع کی رفعتوں کا خیال بھی رہتا ہے اور خالق و مخلوق کے فرق مراتب کا ادراک بھی۔ شہزاد صاحب لب کشا ہوتے ہیں تو ان کے پیش نظر قرآن و احادیث میں جھلکنے والا عکس رسالت مآب ﷺ بھی ہوتا ہے اور اپنے جذبات و احساسات کے شعری اظہار کا سلیقہ بھی ان کی کہی ہوئی نعتوں کو وقع بنا دیتا ہے۔ عصری حیثیت بھی ان کے کلام سے مترشح ہے اور زوال امت کا غم بھی ساغر شعر سے چھلک رہا ہے۔

قرآن کریم کی آیت ”إِنَّ اللَّهَ وَمَلَائِكَتَهُ يُصَلُّونَ عَلَى النَّبِيِّ“ (بلاشبہ اللہ اور اس کے فرشتے درود بھیجتے ہیں نبی ﷺ پر) کی روشنی میں نعت گو شعراء اکثر اس قسم کے شعر کہتے ہوئے نظر آتے ہیں جیسے ان کا اور اللہ کا درود تقریباً یکساں ہے۔۔۔ وہ یہاں تک کہہ دیتے ہیں کہ یہی ایک کام ایسا ہے جس میں ہم (معاذ اللہ) اللہ کے شریک ہو جاتے ہیں۔ علامہ شہزاد مجددی کو اللہ رب العزت نے کچھ ایسا شعور بندگی عطا فرمایا ہے کہ برملا فرماتے ہیں

میرا درود اور ہے اس کا درود اور  
کیسے بھلا میں خود کو شریک خدا کہوں

میرے خیال میں نعت گو شعراء کو ہمیشہ اس شعر کے متن کو پیش نظر رکھ کر بات کرنی چاہیے۔ یہ شعر نعتیہ ادب میں جہت نما ہے اور ان شاء اللہ تازہ واردان بساط نعت کے لیے سمت نمائی کا روشن منارہ ثابت ہو گا! شہزاد مجددی صاحب ”پیروی مغربی“ کے اس عہد میں امت کو خبردار کرتے ہوئے فرماتے ہیں۔

چلتا نہیں وہ جادۂ اہل فرنگ پر



سلطان انبیاء کی جسے رہگزر ملے

حضور اکرم ﷺ سے مخاطبے میں التماس التفات کا زاویہ ملاحظہ ہو

۔ عہد رواں حضور ہے محتاج التفات

درکار ہے بشر کو ابھی کچھ شعور اور

آیات قرآنی کی تفسیر کے لیے احادیث کی طرف رجوع سے بعض لوگوں نے

مختلف بہانوں سے گریز کی راہ نکال کر اپنے من مانے مطالب گھڑنے میں مدد لینا

چاہا ہے۔ یہ روش اہل حق کے لیے کسی طور بھی قابل قبول نہیں ہے۔ شہزاد صاحب

نے دو ٹوک لفظوں میں فرمادیا ہے

۔ آیات الہی کے ہیں سرکار مفسر

اللہ کا فرمان ہے فرمان رسالت

ختم نبوت کا عقیدہ، مسلمانوں کے ایمان کا اساسی عقیدہ ہے۔ یہی وجہ ہے کہ

سیدنا ابو بکر صدیق رضی اللہ عنہ کے عہد سے لے کر آج تک ہر کاذب مدعی نبوت کا

امت نے کھل کر مقابلہ کیا ہے اور اسے بر ملا جھوٹا قرار دیا ہے۔ شہزاد مجددی کی اجلی

فکر میں ختم نبوت کے عقیدے کی بنیاد پر وجود میں آنے والے اشعار ملاحظہ ہوں۔

۔ کہا اللہ نے قرآن میں ختم المرسلین ان کو

”عقیدہ اس لیے رکھتے ہیں ہم ختم نبوت کا“

شہ کونین نے فرمادیا ہے ”لا نبی بعدی“

عقیدہ اس لیے رکھتے ہیں ہم ختم نبوت کا“

کسی کذاب کو جرأت نہ ہو پھر ایسے دعوے کی



عقیدہ اس لیے رکھتے ہیں ہم ختم نبوت کا  
 نیا کوئی نبی شہزاد ہو اب غیر ممکن ہے  
 رسول آخریں پر ختم ہے منصب رسالت کا  
 امت کے حساس گروہ کا زاویہ نظر اپنے ذاتی احوال کی حکایت کے طور پر پیش  
 کرنے کا نمونہ اس شعر میں دیکھئے

۔ نسبت سرور کونین پہ ہے فخر، مگر

اپنے اعمال کو دیکھوں تو حیا آتی ہے

کہاں تک اشعار نقل کروں، تقریباً تمام کلام ہی انتخاب ہے۔ فی الحال کلام  
 حضرت علامہ شہزاد مجددی پر اسی قدر لکھ دینا کافی ہے کیونکہ ”تَحِيَّت“ کی طباعت  
 کا مرحلہ در پیش ہے۔ ویسے بھی علامہ کے شعر عقیدت کی خوشبو کا تعارف کروانے  
 کے لیے کسی عطار کی ضرورت نہیں ہے۔ ”تَحِيَّت“ کی اشاعت پر میں حضرت  
 علامہ شہزاد مجددی کو دل کی گہرائیوں سے مبارکباد پیش کرتے ہوئے دعا گو ہوں کہ  
 اللہ رب العزت اس کلام کی گونج کائنات کے گوشے گوشے میں پھیلا دے اور  
 قیامت کے بعد بھی امت کے خوش بخت جنتی، اس کلام سے محفوظ ہوتے رہیں!  
 (آمین۔۔ یارب العالمین!)

عزیز احسن عفی عنہ

پیر ۲۳ صفر ۱۴۳۱ھ مطابق ۸ فروری ۲۰۱۰ء

A-12 بلاک 13 گلستان جوہر، کراچی

98209



## تَحِيَّت ... ثنائی حامد و مصمود

پروفیسر محمد اکرم رضا

سرور کائنات ﷺ کی توصیف و ثنا ایسی بے بہا عنایت ہے جو خدائے کریم اپنے خاص بندوں کو ہی ودیعت کرتا ہے۔ یہ بندگانِ خاص عجز و انکسار کو ذریعہ اظہار بنا کر، نوکِ قلم کو وسیلہ نمود بنا کر احساسات و افکار کی تمام تر وسعتوں کو لفظوں میں سمیٹ کر انہیں گل و لالہ کا جمال بخشتے ہیں اور کمالِ عجز سے ممدوح کائنات حضور محمد مصطفیٰ ﷺ کی بارگاہِ عالم پناہ میں پیش کر دیتے ہیں۔ اس فرطِ احساس کی بارگاہِ حضور ﷺ میں پذیرائی ذروں کو مہر علم تاب اور قطروں کو سمندروں کی وسعت عطا کرتی ہے۔ یہی نگاہِ عنایت و پذیرائی قرطاس و قلم کی زینت بننے والے گل و لالہ کو ابدیت و سرمدیت کا جمال عطا کرتی ہے۔

اسی مقبول و محبوب سلسلے کے ایک اہم رکن جناب محمد شہزاد مجددی بھی ہیں۔ پختہ گو شاعر، نعت کے محاسن و اوصاف کو سمجھنے والے شاعر، علم و حکمت اور دانائی و فکر کی گتھیاں سلجھانے والے جناب شہزاد مجددی کا شمار ان فرزندِ ان روزگار میں ہوتا ہے جنہیں چھوٹی عمر ہی میں نعت کہنے کی سعادت نصیب ہو گئی۔ آپ مصنف ہیں، محقق ہیں۔ نظریاتی رسائل و جرائد کی باقاعدگی سے زینت بنتے ہیں۔ ان کی تصانیف سے بھی عشق حضور ﷺ کی مہک آتی ہے۔ اسی ضمن میں آپ کا مجموعہ حمد و نعت ”ثنا کا موسم“ بے اختیار آپ کی فکر اور نظریاتی سرفرازیوں کو حیاتِ نو کی نوید بخشتا محسوس ہوتا ہے۔ نعت کے حوالے سے ان کا یہ شعری اظہار ان کی جملہ نعتیہ شاعری پر محیط ہے۔

کافی ہے مجھ کو عشق کا اتنا ثمر حضور

ہوتا ہے اہل نعت میں شہزاد کا شمار



اہل نعت میں شہزاد کا شمار محض لفظی دعویٰ نہیں بلکہ انہوں نے حقیقت میں نعت کے حسن کو نیا بانگین عطا کیا، جس کا اظہار شاعر نعت حضرت حفیظ تائب، فیضان دانش راہم جاوید جیسے اصحاب دانش نے کیا ہے۔ محمد شہزاد مجددی کا زیر نظر مجموعہ اپنے عنوان میں غیر معمولی جامعیت اور وسعت علم بیان لیے ہوئے ہے۔ ”تَحِيَّت“ کا لفظ ادا کرنے سے عظمت خداوندی اور سرکارِ دو عالم ﷺ کو عطا ہونے والے انعامات کا درکھل جاتا ہے۔ یوں محسوس ہوتا ہے کہ محبوب اور محبت روبرو ہیں۔ حضور علیہ الصلوٰۃ والسلام خدائے کریم کو مالی، بدنی، جانی عبادات کا نذرانہ پیش کرتے ہیں، تو رحمت خداوندی کا سحاب نور آپ کو اپنے دامانِ عطا میں سمو کر آپ پر اور آپ کی وساطت سے آپ ﷺ کی امت کو سلام و انعام سے مستفید کر دیتا ہے۔ پیش نظر مجموعہ کلام میں ﴿32﴾ حمدیں اور ﴿60﴾ نعتیں ہیں جن میں سے تین نعتیہ قطعات ہیں۔

حمد رب جلیل کی عظمت سے کون انکار کر سکتا ہے۔ حمد اور مدحت معانی کے لحاظ سے بہت قریب ہیں۔ پھر اسم محمد ﷺ سے بھی تو ”حمد“ کا جذبہ ابھرتا ہے۔ ”محمد“ ایسی ہستی جس کی سب سے زیادہ تعریف کی گئی ہو۔ اس لیے تو پہلے توصیف مصطفیٰ علیہ التحیۃ والصلوٰۃ کے لیے حمد ہی کے الفاظ استعمال ہوتے تھے۔ حضرت سیدنا حسان بن ثابت ؓ کے لفظوں میں پہلے توصیف مصطفیٰ علیہ التحیۃ والثناء کے لیے حمد ہی کے الفاظ استعمال ہوتے تھے۔ حضرت سیدنا حسان بن ثابت ؓ کے لفظوں میں

مَا اِنْ مَدَحْتُ مُحَمَّدًا بِمَقَالَتِي  
وَلَكِنْ مَدَحْتُ مَقَالَتِي بِمُحَمَّدٍ

محمد شہزاد مجددی جب حمد کہتے ہیں یا مدحت رسول کے پھول نذر کرتے ہیں تو دونوں سے ان کا مقصد اول توحید خداوندی اور رسالت محمدی کا اعلان عام ہے۔ مجددی صاحب کے ہاں حمد خداوندی کی جلوہ گری دیکھئے۔

مسجود خشک وتر ہے وہی ذات لاشریک  
ہے بحر و بر میں اس کی عبادت کا اہتمام  
جو صحنِ جاں میں ہوائے حریم پاک چلے  
رہ کرم پہ ہمیشہ یہ مشیتِ خاک چلے



صبر، انکسار، شکر، صداقت، کرم، سخا کرتی ہیں یہ صفات ہی بندے کو حق نما  
 دربارِ ذوالجلال میں ہوتی ہے باریاب مظلوم کے لبوں سے نکلتی ہے جو دعا  
 ے کہاں کے یہ زبان و لب مرا رنگِ ثنا کیا ہے  
 یہ حسنِ صوت یہ طرزِ بیاں، فکرِ رسا کیا ہے  
 ے زمین و آسمان، یہ بحر و بر، مہر و مہ و انجم  
 بس ان کو دیکھ لو اور جان لو شانِ خدا کیا ہے  
 اب شہزادِ مجددی آہستہ آہستہ حمدِ الہی سے مدحتِ محمود (ﷺ) کی طرف بڑھتے ہیں  
 حمد ہو رہی ہے اور بڑی خوبصورتی سے اس میں محمدیت کے نگینے ضوفشانی کر رہے ہیں۔

ملاحظہ ہو:

تو سرورِ کونین کا خالق ہے خدایا ہر نعتِ نبی صلِّ علیٰ حمد ہے تیری  
 سورۃِ النجم کی آیات سے ہے یہ عیاں عرش پر دیدارِ حق آقا نے بے پردہ کیا  
 ے شبِ اسریٰ تری قدرت کے سب نے معجزے دیکھے  
 ستارہ بن کے ہر ذرہ زمیں کا عرش پر چکا  
 ے حق نے نورِ مصطفیٰ سے کر دیا روشن اسے  
 ہو گئی تھی جب فضا ویران بیت اللہ کی  
 ے کوئی قرآن کی آیت ہو یا ارشادِ قدسی ہو  
 زبانِ مصطفیٰ سے ہو کے ہر فرمان رب آیا  
 کہیں ”والنجم“ کی صورت کہیں ”والطارق“ کہہ کر  
 قسم فرمائی اس محبوب کی جو وقت شب آیا

اور پھر حمدِ ربِ جلیل سے گزرتے ہوئے محمد شہزادِ مجددی جب نعت کے کوچہ نور میں  
 داخل ہوئے تو ان کے فکر و قلم پر نکھار آ گیا۔ ان کے گلستانِ عتیدت پر رحمتِ خداوندی کی  
 بہاریوں آئی کہ اس کی بدولت نہ صرف ان کے نظریات و افکار پر نکھار آتا گیا بلکہ ان کی



شاعری سے ایمان و یقین کی تجلیات سمیٹنے والوں پر بھی انوارِ خدا و مصطفیٰ ﷺ کی رم جہم اترتی رہی بلکہ برستی رہی۔ اس کا حقیقی سبب وہ سوز و گداز تھا جو ان کے اشعار کو اپنی لپیٹ میں لئے ہوئے تھا۔ وہ عجز و انکسار تھا جو فیضانِ رسول ﷺ کی عنایاتِ بے کراں سے ہر لحظہ حیاتِ نو حاصل کر رہا تھا۔ یہی سوز و گداز دلوں کو عقیدت آشنا کرتا، نگاہوں کو محبت کا نم بخشتا اور نوکِ خامہ کو جمالِ جہاں افروز کے شہ پارے تراشنے کا سلیقہ بخشتا ہے۔ اسی حوالے سے چند اشعار اہل ذوق کی نذر ہیں:

مجھ سے پھر عرضِ مدعا نہ ہوا      نعت کہنے کا حوصلہ نہ ہوا  
 جیسے ہیں مصطفیٰ کریم مرے      ایسا تو کوئی دوسرا نہ ہوا  
 نعت شہزادِ عرض کی تو مگر      ان کی مدحت کا حق ادا نہ ہوا  
 وہ شخص سب کے دل میں اُترتا چلا گیا  
 جس نے بھی اپنے دل میں اتارا ہے ان کا نام  
 قلمِ سجدہ کناں رہتا ہے جو محرابِ مدحت میں  
 اسے فیضِ ثنا جبریل کے شہر سے ملتا ہے  
 کاسہ بدست آپ کی چوکھٹ پہ ہوں کھڑا      خیرات اب مجھے بھی مرے چارہ گر ملے  
 شہزادِ زندگی میں مجھے خلد ہو نصیب      سرکار کی گلی میں اگر مجھ کو گھر ملے  
 شعرائے نعت نے ہمیشہ صورت و سیرت حضور ﷺ کو بھرپور خراجِ عقیدت پیش  
 کرنے کے لیے ایک دوسرے سے بازی لے جانے کی کوشش کی ہے مگر جس کا مدح خواں  
 ربِ جلیل ہو جس پر درود و سلام بھیجنے والے ملائکہ و انبیاء ہوں اس ذاتِ والا صفات کی  
 توصیف میں کوئی انتہائی فکری بلندیوں کو کیسے چھو سکتا ہے لیکن یہ احسانِ خداوندی ہے کہ  
 اس نے خوش بخت اصحابِ قلم کو توصیف و ثنائے رسول ﷺ کی توفیق عطا کی۔ محمد شہزادِ  
 مجددی کی نگاہوں میں تجلیاتِ حضور کی کہکشاں سی رہتی ہے۔ اسی لیے ان کی نعتوں میں  
 جمالِ رسول کی جلوہ باریاں بھی ملتی ہیں اور سیرت رسول ﷺ کی مہک باریاں بھی، جب



وہ رسول کریم ﷺ کے جمال جہاں افروز کا تذکرہ کرتے ہیں تو رومی، جامی اور احمد رضا کا قلم مستعار لینے کی آرزو کرتے ہیں اور جب سیرتِ مصطفیٰ کی عالمگیریت کی جانب متوجہ ہوتے ہیں تو ظلماتِ عصر حاضر میں کردارِ حضور ﷺ کی شمعیں فروزاں کر دیتے ہیں۔ ایک نظر محمد شہزاد مجددی کے قلم سے جمالِ رسول ﷺ کی لمعہ افشانیوں کا وفور دیکھئے:

تھا جو روشن چراغِ رخِ مصطفیٰ

رہکِ مہتابِ کنجِ لحدِ ہو گئی

کہکشاؤں کو ملی حسنِ کفِ پا کی زکوٰۃ

نور کو بھی مستنیر اس نور نے ایسا کیا

کس قدر لگتی ہے دلکش حضرت حسنا کی بات

آپ سا خوش رو کسی ماں نے نہیں پیدا کیا

ذڑے ذڑے میں چمکتے ہیں یہاں ماہ و نجوم

جادۂ عرشِ معلیٰ ہے خیابانِ عرب

ہر عظمت اس جہاں میں ان کے تلوے چومنے آئی

وہ خوبی بن گئی میرے نبی کو جو ادا بھائی

سجدے کو مچلتا ہے بہرگام یہاں دل

ہے کعبۂ عشاقِ خیابانِ رسالت،

خدائے وحدۂ نے کر دیا ہے لاشریک الٰہ کو

اُسی کو علم ہے ان کے کمالِ اوج کی حد کا

یہی عقیدت آفرینی اس وقت بھی اوجِ کمال کو چھوتی نظر آتی ہے جب محمد شہزاد

مجددی حضور علیہ الصلوٰۃ والسلام کی سیرت مقدسہ کا ذکر کرتے ہیں۔ آپ ﷺ کا کردار

مینارۂ نور، ظلماتِ عصر میں ہر آن جھلملاتا ہوا چراغِ نور، حیات سے موت تک وجہ کامرانی،

بے کسوں، غلاموں کے لیے سرمایۂ شادمانی ہے، غرض آپ کے کردار نے زندگی کو اس کا



حقیقی پیرہن عطا کیا۔ جناب محمد شہزاد مجددی کی شاعری سیرت حضور پر نور ﷺ کے بے شمار پہلوؤں کو دور حاضر کے سامنے پیش کرنے کی سعادت حاصل کرتی ہے۔ اس ضمن میں مجددی صاحب کے گلستانِ نعت سے چند کلیوں کی خوشبو سے مشامِ فکر کو معنبر کیجئے۔

کھلا توحید کا روشن دریچہ شرک خانے میں

یہ اک اعجاز ہی تھا سرورِ عالم کی دعوت کا

ضیائے سیرت انور سے صوفشاں ہے حیات

نقوشِ پائے نبی سے ہمیں ملا ادراک

پُرش کے لیے جانا دکھ درد کے ماروں کی

لاچار کے کام آنا سرکار کی سنت ہے

ہر اک خوبی جہاں میں معتبر ہے ان کی نسبت سے

انہیں سے فرق ہے تا حشر قائم نیک اور بد کا

ہر معصیت زدہ کا بھرم ان کی ذات پاک

سب پاشکستگاں کا سہارا ہے ان کا نام

جناب مجددی نعت کہتے ہیں اور خوب کہتے ہیں۔ عشق کی روشنائی میں نوکِ خامہ کو

ڈبو کر قرطاسِ عقیدت پر نعت کے لفظ اجالتے ہیں تو ان پر ستاروں کا گمان ہوتا ہے۔ ان

کی نعت رسمی نہیں بلکہ دائمی حسن کی حامل ہے۔ ان کی نعت میں ابدیت ہے۔ یہ پیغام

سرمدیت ہے۔ وہ نعت دل کی گہرائیوں سے لکھتے ہیں اسی لیے بلاتا خیر پڑھنے والوں کے

دلوں میں اترتی چلی جاتی ہے۔ نعت ان کے لیے دربارِ مصطفیٰ سے وابستگی کا سہارا ہے۔

حسنِ عقیدت کا استعارہ ہے، خوب تر لفظوں سے ترتیب پانے والا شہ پارا ہے۔ نعت ان کی

جان بلکہ ان کے لیے حاصل ایمان ہے۔ دیکھئے تو..... وہ نعت کی دولت ودیعت ہونے پر

کس قدر نازاں ہیں۔



۔ مجھ کو شہزادِ کمکِ روحِ رضا سے پہنچی  
 ورنہ ہوتی نہ رقمِ مدحتِ سلطانِ عرب  
 ۔ دل کی بستی بسائی تری نعت نے باتِ بگڑی بنائی تری نعت نے  
 پھر کسی مٹورے کی نہ حاجت رہی باتِ ایسی سنائی تری نعت نے  
 ۔ شہزاد کے ہونٹوں پہ رہے نعت کا نغمہ  
 آنکھوں میں رہے جلوہ نمائی ترے در کی  
 نعت کہتے ہوئے مجددی صاحب کا عجز کلام دیکھئے:

۔ نعتِ شہزادِ عرض کی تو مگر

ان کی مدحت کا حق ادا نہ ہوا

شہزادِ مجددی ایک پختہ فکر نعت گو شاعر ہیں۔ زندگی کے کتنے ہی برسوں کے لمحاتِ ثناء  
 حضورِ نبویؐ کی بارگاہِ اقدس میں نثار کر چکے ہیں۔ نعت چونکہ غزل کے اسلوب کی احسن اور  
 پاکیزہ جلوہ گری ہے اس لیے جنابِ مجددی کی نعتوں میں حسنِ تغزل کے گل و لالہ بکھرتے  
 دکھائی دیتے ہیں۔ بحمد اللہ انہوں نے محبوبانِ مجازی کے نام پہ شبستانِ ہوس میں غزل گوئی کا  
 کبھی قصد نہیں کیا اس لیے ان کی نعت ایک روحانی تسلسل کے ساتھ گلزارِ عقیدت میں بہار  
 سامانی کا اہتمام کرتی رہی ہے۔ حسنِ زبان و بیان کی مرصع کاری، تشبیہات و استعارات  
 اور تراکیبِ صوری و معنوی کا دلاویز استعمال، خیالات و افکار کی مسلسل بلند پروازی، بارگاہِ  
 محبوب کائنات میں حسنِ تغزل کے جواہر بے بہا کی جلوہ سامانی، عشق کا وفور اور حسنِ  
 عقیدت کا نور..... فاضل شاعر حسنِ تغزل کی سحر کاری کی بلندیوں سے بخوبی آگاہ ہیں اس  
 لیے ان کی شاعری جب جانبِ سرزمینِ طیبہؐ جو سفر ہوتی ہے تو تغزل کی لطافتِ روحانی ان  
 کے سفر کے کٹھن مراحل کو آسان تر کر دیتی ہے۔ یہی حسنِ تغزل جب محمد شہزادِ مجددی کی  
 شاعری کا جمال بن کر کمال کو چھوتا ہے تو ان کے نظریاتی گلزار کی معنوی مہک سے حظ  
 اندوزی کے جذبے کتنے ہی رنگوں کے امین بن جاتے ہیں:



ۛ آنکھوں میں ہیں مناظرِ فردوسِ گامِ گام  
 ارضِ حرم کو ساحلِ موج بقا کہوں  
 ۛ جب دیکھا جدھر دیکھا دیارِ شہِ دیں میں  
 ہر سمت وہی نور سراپا نظر آیا  
 شہزادِ مدینہ کے مناظر میں مجھے تو  
 عکسِ شہِ کونین جھلکتا نظر آیا  
 ۛ کہاں چلی گئی ہے تو ہوائے شہِ مصطفیٰ  
 مرے دل حزیں کو بھی سکون کا پیام دے

”تَحِيَّت“ اول و آخر نعت و مدحت کے حقیقی حسن سے عبارت ہے۔ محمد شہزاد

مجددی نے جب قلم تھاما تو پہلی شناسائی حضور ﷺ اور آپ کے شہرِ خٹک (مدینہ منورہ) سے ہوئی اور پھر نہ ان کا قلم رکا، نہ ان کی فکر بہکی، خدا کا شکر بھی ادا کیا تو اس تاثر کے ساتھ کہ اس نے محمد عطا کئے اور محمد ﷺ کے حضور جبین عقیدت خم ہوئی تو اس فکرِ نمناک کے ساتھ کہ آپ کے جلووں میں خدا کا جلوہ دکھائی دیا۔ عمر رواں کا کارواں نعت کی نئی نئی منزلوں کی تلاش میں ہمیشہ ہر منزل کو نشانِ منزل سمجھ کر آگے بڑھنے کا تمنائی ہے۔ یہی ان کی عقیدت باری کا کمال ہے اور اسی سے ان کے خاتمہ عقیدت رقم کا جمال ہے۔ ان کی شاعری کا مطالعہ کرتے جائیں تو داستانِ شوقِ دراز سے دراز تر ہوتی چلی جاتی ہے۔ ہم جناب مجددی کے لیے تمام تر نیک تمناؤں اور دعاؤں کا ارمغان نذر کرتے ہوئے اُن کے احساسِ نعت کی مزید تابانیوں کے لیے بارگاہِ ایزدی میں دعا گو ہیں۔ ان ہی کے اس شعر کے ساتھ

ۛ نعت میں نعت ہی کا ہو مضمون

اس کو کہتے ہیں نعت کا ادراک

محمد اکرم رضا (گوجرانوالہ)



## حمدِ باری تعالیٰ

ہونٹوں پہ مرے صبح و مساحم ہے تیری  
ہر درد کی بے مثل دوا حمد ہے تیری

کیا لفظ ہے الحمد لک الحمد الہی!  
ہر نعمتِ عظمیٰ کی جزا حمد ہے تیری

تکبیر ہو تہلیل ہو تسبیح کہ تمہید  
لا ریب یہ سب ذکر و ثنا حمد ہے تیری

تو سرورِ کونین کا خالق ہے خدایا  
ہر نعتِ نبی صلّ علیٰ حمد ہے تیری



کرتی ہیں ترا ذکر سمندر کی یہ لہریں  
گلشن میں عنادل کی صدا حمد ہے تیری

کلیوں کی مہک باغ میں غنچے کا چٹکنا  
قمری کی سر شاخ نوا حمد ہے تیری

مظہر ہیں ترے حسن کا بہتے ہوئے چشمے  
وادی کی سکوں بخش فضا حمد ہے تیری

کرتی ہے ترا ذکر شب و روز کی گردش  
مہر و مہ و انجم کی ضیا حمد ہے تیری

والفجر ہو والشمس ہو وانجم کہ اخلاص  
قرآن بھی اے ذات ورا حمد ہے تیری

سینے میں دھڑکتا ہوا دل تیرا ثنا گو  
بندے کی بصد عجز دعا حمد ہے تیری



باقی بھی تری ذات ہے قیوم بھی تو ہے  
خوش بخت ہے جس لب پہ سدا حمد ہے تیری

ہر شعر تری حمد کا انعام ہے تیرا  
اک حمد کی جاں بخش جزا حمد ہے تیری

شہزاد ترے نام کا زاگر ہے ازل سے  
آئینہ الطاف و عطا حمد ہے تیری





## حمدِ باری تعالیٰ

ذاتِ قدیمِ صاحبِ ہر فخر و ناز ہے  
ستار ہے صمد ہے وہی بے نیاز ہے

رہتا ہے مہربانِ دو عالم پہ ہر گھڑی  
میرا خدا کریم ہے، بندہ نواز ہے

جھکتے ہیں اس کے آگے ملک بھی رسول بھی  
سارا اسی کے واسطے عجز و نیاز ہے

نغمہ سرائے حمد ہے بارش کی بوند بوند  
دستِ صبا میں اس کی عقیدت کا ساز ہے



جلوہ گری اسی کی ہے زگس کی آنکھ میں  
اس کے کرم سے کاکل سنبل دراز ہے

وہ کھولتا ہے گنبد بے در میں کھڑکیاں  
دنیا میں اس کا لطف بلا امتیاز ہے

کرتا ہے روز ایک نئی شان سے ظہور  
یہ اختلاف صبح و مسا اس کا راز ہے

معبود ہے مجید و معین و مغیث بھی  
مشکل کشا وہی ہے وہی کارساز ہے

إِيَّاكَ نَعْبُدُ کہیں 'إِيَّاكَ نَسْتَعِينُ  
معراج بندگی کا ذریعہ نماز ہے

لرزاں ہیں ارض و کوہ و فلک اس کے سامنے  
اللہ کا کلام بڑا جاں گداز ہے



انوارِ اسمِ ذاتِ کی تاثیر کے طفیل  
دل میں ہے کیفِ روح میں اک اہتراز ہے

جب موت ہے وسیلہ دیدارِ ذاتِ حق  
پھر آدمی کو موت سے کیوں احتراز ہے

رہتے سدا ہیں اس کے خزانوں کے منہ کھلے  
ہر لحظہ اس غنی کا درِ جود باز ہے

پاتا ہے ذاتِ حق سے وہ توفیقِ نعت کی  
شہزادِ اس کے فضل سے جو سرفراز ہے





## حمدِ باری تعالیٰ

گر آنکھ سو بھی جائے تو کرتا ہے اپنا کام  
دل کو ہے اسمِ ذات سے کچھ ایسا التزام

تسبیحِ خواں ہیں اس کے سمک تا سما سبھی  
ہر دل میں اس کی یاد ہے ہر لب پہ اس کا نام

قمری کے زمزے میں ہے تجمیدِ کردگار  
کوئل کے لب پہ اس کا ترانہ ہے صبح و شام

مسجودِ خشک و تر ہے وہی ذاتِ لاشریک  
ہے بحرِ بر میں اس کی عبادت کا اہتمام



دیتا ہوں اس کو آیۃ لا تقنطوا سے مات  
جب بھی مجھے ستائے ہے میرا خیال خام

در پیش آدمی کو ہے لغزش قدم قدم  
آتا ہے تھامنے کو کرم اس کا گام گام

مبدا ہر ابتدا کا وہی ذات لایزال  
ہر انتہا کا اس کی مشیت پہ اختتام

شہزاد جس کا حامی و ناصر ہو خود خدا  
رہتا نہیں وہ شخص زمانے میں بے مرام





## حمدِ باری تعالیٰ

خدایا حاکمِ مطلق ہے تو ہر ایک عالم کا  
جھکا ہے سر تری سرکار میں ہر قیصر و جم کا

گدائے بارگاہِ پاک ہوں، مارا ہوا غم کا  
بھرم رہ جائے یا رحمن! میرے دیدہ نم کا

ہب اسرئی تری قدرت کے سب نے معجزے دیکھے  
ستارہ بن کے ہر ذرہ زمیں کا عرش پر چمکا

زمین و آسماں کا نور ہے تو خالقِ اکبر!  
تری عظمت کہ تو معبود ہے نورِ مجسم کا



شرف ہر عبد کا ہے بندگی مولائے کل! تیری  
تری حمد و ثنا اعزاز ہے ہر ابنِ آدم کا

قضا و قدر کی بنیاد ہے تیرے ارادوں پر  
نظامِ ہست و بود اظہار ہے اک امرِ محکم کا

کھڑا ہے خیمہ افلاک حرف "کن" کی قوت سے  
یہ فرشِ خاک آئینہ ہے تدبیرِ منظم کا

مدارِ زندگی ہے اک ترے ذکرِ مسلسل پر  
یہ دنیا چار دن کی ہے، بھروسا کچھ نہیں دم کا

مجھے شہزاد اس کے لطف کی امید رہتی ہے  
کہ میں ہوں بندۂ ناچیز اس رحمن و ارحم کا





## حمدِ باری تعالیٰ

نفسِ امارہ نے جب طوفاں کوئی برپا کیا  
رحمتِ غفار نے بڑھ کر اسے سیدھا کیا

مالکِ کونین ہے وہ خالقِ ہر خشک و تر  
ماہ و ماہی کو اسی خلاق نے پیدا کیا

ہر گھڑی آفاق میں ہے لطف و رحمت کا ورود  
اس کے بے پایاں کرم نے خلق کو شیدا کیا

اللہ اللہ پیکرِ خاکی کو یہ بخشا شرف  
اس نے آدم کو خلیفہ دہر میں اپنا کیا



سورۃ والنجم کی آیات سے ہے یہ عیاں  
عرش پر دیدارِ حق آقا نے بے پردہ کیا

دی شہادت خود خدا نے کہہ کے مازاغ البصر  
آپ بلوا کر نبی کو فائز "اَوْحَى" کیا

رافع ذکرِ نبی ہے خود خدائے ذوالجلال  
مصطفیٰ کے ذکر کو مولا نے خود اونچا کیا

ہوگی عالی شان اے شہزاد کس درجہ وہ ذات  
اپنے اک بندے کو جس نے خلق کا مولا کیا





## حمد و مناجات

(عربی سے ترجمہ)

امام محمد بن ادریس الشافعی رحمۃ اللہ علیہ

مرا دل اے مرے مولا ہے عاشق تیری رحمت کا

وہ روز و شب ہوں یا عالم ہو خلوت اور جلوت کا

جو کچی اور پکی نیند میں پہلو بدلتا ہوں

تو تیری یاد کو روح و نفس کے بیچ پاتا ہوں

ترا عرفان میرے قلب پر احسان ہے تیرا

کہ اے اللہ تو ہے نعمتوں اور پاکوں والا

مرے عصیاں اگرچہ سب کے سب تھے علم میں تیرے

نہ رسوا مجھ کو فرمایا، سبب میرے گناہوں کے

مجھے بھی صالحین میں کر شمار اور مجھ پہ کر احسان

نہ مجھ پر ڈال جب ہو امرِ دینی میں کوئی خلیجاں

یہاں بھی اور وہاں بھی میرے اوپر مہرباں رہنا

بروز حشر ”آیات عبس“☆ میں جو ہے وہ کرنا

☆ وَجُودٌ يَوْمَئِذٍ مُّسْفِرَةٌ ۝ ضَاحِكَةٌ مُّسْتَبْشِرَةٌ ۝ (عبس: ۳۸، ۳۹)



## حمدِ باری تعالیٰ

صبر، انکسار، شکر، صداقت، کرم، سخا  
کرتی ہیں یہ صفات ہی بندے کو حق نما

کرتا ہے رزق مسلم و منکر کو وہ عطا  
کس درجہ ساری خلق پہ ہے مہرباں خدا

رہتے ہیں ذوالجلال کے جلووں میں گم سدا  
آئینہ صفاتِ الہی ہیں اولیا

سیراب ہیں لطائفِ خمسہ کی کھیتیاں  
ہے نور بار عالمِ لاہوت کی گھٹا



دربارِ ذوالجلال میں ہوتی ہے باریاب  
مظلوم کے لبوں سے نکلتی ہے جو دعا

کرتا ہے وہ قدیر ہی ذرے کو آفتاب  
صرصر کو لمحہ بھر میں بناتا ہے جو صبا

مداح اس کے سرو و سمن شاخ و برگ و بار  
تبیح گو ہیں اس کے سبھی ارض تا سما

مولا کی بارگاہ سے ہوتی نہیں ہے رُو  
بندہ کرے حضوری دل سے جو التجا

شہزاد اس کی حمد کا یارا بھلا کسے  
”لا اُحْصِي“ جس کی حمد میں کہتے ہیں مصطفیٰ





## حمدِ باری تعالیٰ

جو صحنِ جاں میں ہوائے حریم پاک چلے  
رہ کرم پہ ہمیشہ یہ مشیتِ خاک چلے

فرشتے رحمتیں لے کر تری اترتے رہیں  
نوازشات کی یونہی جہاں میں ڈاک چلے

مرے خدا مجھے اپنی پناہ میں رکھنا  
ترے جلال کی آندھی جو ہولناک چلے

کریم تیرے کرم کا مجھے سہارا ہے  
یہ نفس جب بھی چلے چالِ خوفناک چلے



ترے جلال کا تھا عکس ان کے لہجے میں  
ترے شہید بٹھا کر جہاں پہ دھاک چلے

خدا کی رحمتیں بھی ہم رکاب تھیں شہزاد  
”جو سوئے عرشِ معلّے رسولِ پاک چلے“





## حمدِ باری تعالیٰ

وہ صاحبِ گن، مالکِ کل، خالقِ انوار  
وہ قادرِ مطلق ہے ہر اک چیز کا مختار

رحمن و رحیم اور ہے سبحان و صد بھی  
قہار ہے جبار ہے ستار ہے غفار

پروان چڑھاتا ہے وہ دانے کو زمیں میں  
اور اس کو بناتا ہے وہی نخلِ شمر بار

تسبیح میں مشغول ہیں اس کی مہ و ماہی  
الحمد کا قائل ہے وہی حمد کا حق دار



ہر عکس ہے آئینہ اوصافِ مصوّر  
یہ ارض و فلکِ صنعتِ باری کا ہیں شہکار

خلاقِ دو عالم کی تجلی کا ہیں پر تو  
مچھلی ہو سمندر میں کہ ہو مہرِ ضیا بار

ہے معجزہ حسن ہر اک منظرِ فطرت  
تفسیر ہیں جنت کی چمن، چشمہ و کہسار

آباد ہر اک دشت میں حیرت کا جہاں ہے  
اسرار و معارف کا دبستاں ہے چمن زار

اک واسطہ ہے بندہ و معبود کے مابین  
وہ باعثِ کن منبع و سرچشمہ انوار

ہیں نغمہ گرِ حمد و ثنا بحر کی موجیں  
اور وجد کے عالم میں گل و غنچہ و اشجار

معراج ہے شہزادِ یہی میرے ہنر کی  
ہوں واصفِ خلاقِ جہاں، ناعتِ سرکار



## حمدِ باری تعالیٰ

وہی لوگ لائقِ رشک ہیں جو یہ کام خیر سے کر گئے  
وہ جو عازمینِ حرم ہوئے وہ جو اپنے مولا کے گھر گئے

جو نگاہِ لطف و کرم ہوئی سبھی گردِ روح کی چھٹ گئی  
لیا اسمِ ذاتِ عظیم جب تو خمار سارے اُتر گئے

دیا لطفِ خوبِ صیام نے مجھے یوں نوازا قیام نے  
بہ جسمِ جتنے نقوش تھے اسی روشنی سے نکھر گئے

ہے صدا کلامِ قدیم کی کہ چھڑا ہے نعمۂ داؤدی  
اسی سیلِ نور سے نفس کے سبھی تار و پود بکھر گئے



وہ قسم خدا کی شہید ہیں وہ قریب رب مجید ہیں  
جو رہ وفا پہ چلے سدا جو خدا کے نام پہ مر گئے

ہے خدا کا حکم ادب سے آ وہاں سر جھکا کے تو رہ کھڑا  
”وہ جہاں جہاں بھی ٹھہر گئے وہ جہاں جہاں سے گزر گئے“

جو ہیں جان و دل سے محمدی وہی اولیاء ہیں مجددی  
جو خدا کے سامنے جھک گئے جو خدا کے غنیض سے ڈر گئے





## حمدِ باری تعالیٰ

گئے گزروں کو آخر بندگی کرنے کا ڈھب آیا  
 ”گنہگاروں کے ہونٹوں پر درودِ پاک جب آیا“

حصارِ نورِ اسم ذات جس دل کو ہوا حاصل  
 قریب اس دل کے کوئی خطرہ ابلیس کب آیا

کوئی قرآن کی آیت ہو یا ارشادِ قدسی ہو  
 زبانِ مصطفیٰ سے ہو کے ہی فرمانِ رب آیا

قیامت تک ہے دنیا میں یہی اللہ کی رسی  
 لئے قرآن جگ میں اک نرالی تاب و تاب آیا



کہیں ”والنجم“ کی صورت کہیں ”والطارق“ کہہ کر  
قسم فرمائی اس محبوب کی جو وقت شب آیا

نہ خالی لوٹ کر جائے درِ الطاف سے تیرے  
ترا بندہ ترے در پر الہی جاں بلب آیا

سر بزمِ جناں حمد و ثنا کے لے کے نذرانے  
کہا احباب نے وہ دیکھئے شہزاد اب آیا





## حمدِ باری تعالیٰ

کہاں کے یہ زبان و لب مرا رنگِ ثنا کیا ہے  
یہ حسنِ صوت یہ طرزِ بیاں، فکرِ رسا کیا ہے

جمالِ خالق یکتا کا مظہر ہیں سبھی منظر  
”یہ کلیاں، پھول، غنچے، رنگ و بو، موجِ صبا کیا ہے“

زمین و آسماں، یہ بحر و بر، مہر و مہ و انجم  
بس ان کو دیکھ لو اور جان لو شانِ خدا کیا ہے

عنایت ہے تری فیضان ہے جود و کرم تیرا  
مرے دامن میں میرا اے مرے ربّ غلا کیا ہے؟



خدا کے نام پر جس نے فدا کی زندگی اپنی  
کھلا اس بندۂ حق پر فنا کیا ہے، بقا کیا ہے

تشکر، انکساری، عاجزی، گریہ، پشیمانی  
نہیں ہے بندگی تو پھر مناجات و دعا کیا ہے

ابھرا مطلع باطن سے کس کے نام کا سورج  
کس کے فیض وحدت نے بھلایا ماسوا کیا ہے

یہ میرے حجرۂ قلب حزیں میں کون رہتا ہے  
دل شہزاد سے جو اٹھ رہی ہے یہ صدا کیا ہے





## حمدِ باری تعالیٰ

اک عہد بے مثال ہے ایاک نَعْبُدُ  
تمجید ذوالجلال ہے ایاک نَعْبُدُ

ایاک نستعین ہے مقصودِ اہلِ دل  
منشورِ اہلِ حال ہے ایاک نَعْبُدُ

دیباچہ کتابِ الہی ہے فاتحہ  
اور مرکزی خیال ہے ایاک نَعْبُدُ

وحیِ الہ بھی ہے یہ قولِ ثقیل بھی  
پیغامِ لازوال ہے ایاک نَعْبُدُ



اس سے عیاں قرینہ اظہارِ بندگی  
تکمیلِ حال و قال ہے ایّا ک نَعْبُدُ

منزل بھی راستہ بھی عقیدہ بھی ذکر بھی  
ہر طور نیک فال ہے ایّا ک نَعْبُدُ

تقریب وصلِ عابد و معبود ہے نماز  
کیفیتِ وصال ہے ایّا ک نَعْبُدُ

دنیا و آخرت میں مسلمان کے لیے  
تمہید ہر کمال ہے ایّا ک نَعْبُدُ

پوشیدہ ان حروف میں ہے روحِ بندگی  
قرآن کا جمال ہے ایّا ک نَعْبُدُ

ہے سردی سرود یہ فرمانِ لَمْ یَزَلْ  
برتر ز ماہ و سال ہے ایّا ک نَعْبُدُ



جاتا ہے۔ جو صفات سے موصوف کی طرف  
وہ جادۂ وصال ہے ایاک نعبدُ

وردِ زبانِ بوذر و سلمان و مرضی  
ذوقِ دلِ بلال ہے ایاک نعبدُ

بندہ ہوا ہے فائزِ معراجِ بندگی  
کیا خوب اشتغال ہے ایاک نعبدُ

نسخہ یہ ہے حصولِ فیوض و فلاح کا  
سرکوبِ ہر وبال ہے ایاک نعبدُ

دل سے نکالتا ہے غمِ روزگار کو  
ہاں دافعِ ملال ہے ایاک نعبدُ

الحمد کے بیاں سے ولا الضالین تک  
اک نقطۂ کمال ہے ایاک نعبدُ

شہزاد کو نصیب ہو مولا وہ بندگی  
جس بندگی پہ وال ہے ایاک نعبدُ



## حَمْدِ بَارِي تَعَالَى

قرآن کی زبان میں ہوں مجھ گفتگو ایسا ک نَعْبُدُ  
گویا ہوئے ہیں عابد و معبود روبرو ایسا ک نَعْبُدُ

حاضر ہوں دست بستہ تری بارگاہ میں لے لے پناہ میں  
آیا ہوں کر کے آج میں اشکوں سے پھر وضو ایسا ک نَعْبُدُ

سب رحم کرنے والوں سے بڑھ کر ہے تو رحیم اے قادرِ کریم  
بھر دے مئے فیوض سے میرا بھی اب سبو ایسا ک نَعْبُدُ

تجھ کو ہے میرے باطنی احوال کی خبر اے خالقِ بصر  
تجھ پر عیاں خلوص مرا میری جستجو ایسا ک نَعْبُدُ



درکار پھر ہے روح کو تطہیر کا عمل اے رتِ لم یزل  
پھر قلب کو عطا ہو وہی ذوقِ آرزو ایّا ک نعْبُدُ

دشت و چمن میں تیری ہی قدرت کے رنگ ہیں سب لوگ دنگ ہیں  
جاری ہے ہر گھڑی تری رحمت کی آجُو ایّا ک نعْبُدُ

کیسا یہ اسمِ ذات کے حرفوں میں نور ہے کیف و سرور ہے  
مستی میں جھوم جائے ہے ہر موجہ لہو ایّا ک نعْبُدُ

سجدے کو بے قرار تھی شہزاد کی جبیں اے اصلِ ہر حسین  
جو نہی سنا تھا امر ترا اس نے "اَسْجُدُوا" ایّا ک نعْبُدُ





## حَمْدِ بَارِي تَعَالَى

تو خالقِ عظیم ہے اِیَّاکِ نَسْتَعِیْن  
تو قادر و کریم ہے اِیَّاکِ نَسْتَعِیْن

ہم غرقِ معصیت ہیں مگر اے غفور تو  
ہر حال میں رحیم ہے اِیَّاکِ نَسْتَعِیْن

تو مبدی و معید ہے قیوم و ذوالجلال  
سبحان ہے علیم ہے اِیَّاکِ نَسْتَعِیْن

قافی ہر ایک چیز ہے اس کائنات کی  
تو باقی و قدیم ہے اِیَّاکِ نَسْتَعِیْن



فریاد رس ہے آدم و نوح و خلیل کا  
تو مرجعِ کلیم ہے ایّاک نَسْتَعِين

تیرا جمال غنچہ و گل سے ہے صوفشاں  
تو باری و کلیم ہے ایّاک نَسْتَعِين

انعام جن پہ تو نے کیا ان کا راستہ  
بس راہِ مستقیم ہے ایّاک نَسْتَعِين

شہزاد کو حضور کے صدقے میں ہو نصیب  
جو جنتِ نعیم ہے ایّاک نَسْتَعِين





## حمدِ باری تعالیٰ

کتابِ حکمت و دانش کی ابتدا ادراک  
خدائے لوح و قلم کا کرم عطا ادراک

میانِ عابد و معبود رابطے کی سبیل  
حصولِ فیضِ الہی کا واسطہ ادراک

ہنر دیا ہے اسی نے قلم چلانے کا  
اسی کا فضل ہیں علم، آگہی، نوا، ادراک

دلِ بشر پہ وہ کرتا ہے منکشف اسرار  
ہے اس کے لطف و نوازش کا سلسلہ ادراک



شہِ رسل کی حقیقت سے آشنا ہے وہی  
اور اس کی ذات کا رکھتے ہیں مصطفیٰ ادراک

زمینِ روح پہ برسا کے بارشِ الہام  
مجھے بھی بخش دے اپنا مرے خدا ادراک

فضائے حمد میں شہزاد جب بھی سانس لیا  
تجلیات سے معمور ہو گیا ادراک





## حمدِ باری تعالیٰ

صبح دم جب کسی طائر کی صدا آتی ہے  
لب پہ بے ساختہ بس حمدِ خدا آتی ہے

پھرنے لگتے ہیں مری آنکھ میں میزاب و حطیم  
یاد جب صحنِ مقدس کی فضا آتی ہے

کوئی فن اور ہنر پاس نہیں ہے میرے  
تیرے محبوب کی بس حمد و ثنا آتی ہے

مشکلیں جب کہیں آتی ہیں سرِ راہِ حیات  
دشگیری کو وہیں تیری عطا آتی ہے



امتِ خیرِ مجسم کو بھی ہو خیر نصیب  
ہر گھڑی لب پہ یہی ایک دعا آتی ہے

ساتھ لے آتی ہے محرابِ حرم کی خوشبو  
جب مدینے سے کوئی موجِ صبا آتی ہے

خواہشِ نفس کا شہزاد چھٹے دل سے غبار  
تب کہیں جا کے سمجھ شانِ خدا آتی ہے





## حمدِ باری تعالیٰ

بخش مولا مرے دل کو بھی وہی سوز و گداز  
جس خشیت سے مشرف تھے کبھی اہلِ حجاز

جس کی ہر ضرب میں ہوتا ہے نہاں نغمہٴ حق  
اسی مضراب کا طالب ہے مری روح کا ساز

ذوقِ سجدہ بھی عطا ہو مری پیشانی کو  
تیری محراب میں خم ہو یہ مرے بندہ نواز

مانگتا ہوں ترے دربار سے مولا میں بھی  
جو دمکتا ہے جبینوں میں وہی عجز و نیاز



دامنِ شافع محشر ہے مرے ہاتھوں میں  
مغفرت کو میری کافی ہے یہی ایک جواز

یہ بھی تیری ہی عنایات کا اک پہلو ہے  
”دل کے پردوں میں مچلتی ہے تمنائے حجاز“

تیری توفیق سے اٹھتے ہیں خودی کے پردے  
تیری تائید سے ہوتے ہیں عیاں ذات کے راز

یہ سمجھنا ہو تو پتوں کی لکیریں دیکھو  
کیسے جاتی ہے حقیقت کی طرف راہِ حجاز

مجھ سے عاصی کو بھی محبوب سے نسبت بخشی  
بس اسی ایک نوازش پہ ہے شہزاد کو ناز





## حمدِ باری تعالیٰ

دل تیرہ کو چکاؤں مجھے توفیق دے مولا  
تجھے میں یاد کر پاؤں مجھے توفیق دے مولا

مری سانسیں ترے اسمِ گرامی سے معطر ہوں  
مشامِ جاں کو مہکاؤں مجھے توفیق دے مولا

فساد و شر سے میں فرشِ زمیں کو صاف کر ڈالوں  
ہمیشہ امن پھیلاؤں مجھے توفیق دے مولا

مرے قول و عمل سے کوئی دل زخمی نہ ہو یا رب  
سراپا خیر بن جاؤں مجھے توفیق دے مولا



سلیقہ دے مرے مالک مجھے حسن تکلم کا  
زباں سے پھول برسواؤں مجھے توفیق دے مولا

کہوں حق بات میں دربار میں سلطانِ جابر کے  
میں ہر باطل سے ٹکراؤں مجھے توفیق دے مولا

مرا دشمن بھی میری راہ میں کانٹے بچھائے تو  
میں اس پر پھول برسواؤں مجھے توفیق دے مولا

تعلق مستقل ہو جائے یوں ارضِ مدینہ سے  
ترے گھر بار بار آؤں مجھے توفیق دے مولا

تری تائید کا ہر وقت ہو سر پر مرے سایہ  
میں مشکل میں نہ گھبراؤں مجھے توفیق دے مولا

یہاں بھی لوگ پہچانیں مجھے تیرے حوالے سے  
وہاں بھی تیرا کہلاؤں مجھے توفیق دے مولا

تری حمد و ثنا شہزاد کے قلب و زباں پر ہو  
میں تیرے گیت بس گاؤں مجھے توفیق دے مولا



## حمدِ باری تعالیٰ

ہر وقت رہے دل میں تری یاد الہی  
یہ شہر ہمیشہ رہے آباد الہی

مغلوب نہ ہو جاؤں کہیں نفس کے ہاتھوں  
ہر حال میں درکار ہے امداد الہی

دل میں ہے ترے دین کی خدمت کی تمنا  
مقصود نہیں مسدِ ارشاد الہی

بس لاج سرِ حشر گنہگار کی رکھنا  
ہو جائے نہ محنت کہیں برباد الہی



میرے کسی دشمن کو بھی تکلیف نہ پہنچے  
میرے سبھی احباب رہیں شاد الہی

ہر شعر سے مطلوب فقط تیری رضا ہو  
مٹ جائے دلوں سے ہوسِ دادِ الہی

آباء کو مرے بخش دے اے بخشے والے  
قائم رہے دیں پر مری اولادِ الہی

ہے خوار و زبوں سرورِ کونین کی اُمت  
فریاد ہے فریاد ہے فریادِ الہی

تو ارض و سموات کا خالق ہے خدایا  
یہ دشت و جبل ہیں تری ایجادِ الہی

تخلیق تو تو نے ہی کئے ہیں یہ عناصر  
وہ آب ہو یا خاک ہو یا بادِ الہی



تو نے ہی بنایا اسے فِي أَحْسَنِ تَقْوِيم  
انساں تو ہے مجموعہ اَضدادِ اِلہی

کھاتے ہیں ترا رزق سبھی کافر و مسلم  
تو مالک کل اِیوِدِ اِجوادِ اِلہی

حق تیری عبادت کا ادا ہو نہیں سکتا  
جنتی بھی عبادت کرے شہزادِ اِلہی





## حمدِ باری تعالیٰ

مرا سرمایہ ہستی تری حمد و ثنا مولا  
 تری توفیق سے پایا یہ گنج بے بہا مولا

تو لا محدود میں محدود کیا تعریف ہو مجھ سے  
 نہ تیری ابتدا مولا نہ تیری انتہا مولا

دلِ بے تاب کی تسکین ہے تیری یاد میں یا رب  
 ترے تذکار کی لذت ہے کتنی جاں فزا مولا

میں کیسے مان لوں رسوا کیا جائے گا محشر میں  
 ترے محبوب کا جو شخص ہو مدحت سرا مولا



جزا کے دن تو اس خوش بخت کو کتنا نوازے گا  
تری خاطر خفا سارے جہاں سے جو رہا مولا

ازل سے کر رہے تھے جستجو تیری جہاں والے  
بتایا ہے ترے محبوب نے تیرا پتا مولا

تری توحید پر اہل جہاں ایمان لے آئے  
تری برہان بن کر آگئے جب مصطفیٰ مولا

تری صنعت کا ہیں شہکار یہ مہر و مہ و انجم  
تری قدرت کے ہیں عکاس یہ ارض و سما مولا

طواف کعبہ اقدس کی پھر توفیق دے مجھ کو  
حریم جاں میں بھی اک دلنشیں کعبہ بنا مولا

کرم شہزاد پر فرما بھی دے اے قادرِ مطلق  
کھڑا ہے ہاتھ پھیلائے ترے در پر گدا مولا





## حمدِ باری تعالیٰ

گو جدا ہاتھ سے قلم نہ ہوا  
تیرا اک وصف بھی رقم نہ ہوا

کون سی شب تھی فضل سے خالی  
کون سے دن ترا کرم نہ ہوا

یہ بھی تیری ہی مہربانی ہے  
میں جو مشغول کیف و کم نہ ہوا

سر وہ کس کام کا بھلا یا رب  
تیری دہلیز پر جو خم نہ ہوا



جب سے بخش ہے بندگی تو نے  
دل کبھی مائل حشم نہ ہوا

جب سے ”لَا تَقْنَطُوا“ کہا تو نے  
کوئی دکھ درد رنج غم نہ ہوا

میں مدینے میں مر تو سکتا ہوں  
گو وہاں پر مرا جنم نہ ہوا

اُس کو بھی اپنا گھر دکھا مولا  
جو کبھی مائل حرم نہ ہوا

گو کہ ہوں لالہ کا قاتل  
مجھ سے اک بت بھی منہدم نہ ہوا

اپنی خواہش کا میں بجا ہوں  
مجھ سے تسخیر یہ صنم نہ ہوا

درج شہزاد جو ہے قرآن میں  
کوئی بھی امر کالعدم نہ ہوا



## حَمْدِ بَارِي تَعَالَى

میٹھی نیند سلاتا ہے تو دن کو ہمیں جگاتا ہے تو  
چیر کے سینہِ ظلمتِ شب کا نیا سویرا لاتا ہے تو

اپنی حمد کے نغمے مولا خود ہی ہمیں سناتا ہے تو  
اپنا ہر دم آپ تعارف بندوں سے کرواتا ہے تو

پھر بھی تو بے رنگ ہے مولا گو سب رنگ بناتا ہے تو  
اپنی جانب آنے والے رستے سب سمجھاتا ہے تو

کس حسنِ تدبیر سے یارب کائنات چلاتا ہے تو  
گلشنِ گلشن پھول کھلا کر روئے ارض سجاتا ہے تو



تو رحمن رحیم خدایا مشکل میں کام آتا ہے تو  
تو دیتا ہے سب کو روزی سب منگتے ہیں داتا ہے تو

تیرے نام کا ورد رکھے جو اس کی شان بڑھاتا ہے تو  
جل تھل ہو جاتی ہے دھرتی بارش جب برساتا ہے تو

ہوتی ہے جس وقت ضرورت میرا رزق بڑھاتا ہے تو  
پیاس لگے جب صحراؤں کو پانی انہیں پلاتا ہے تو

تیرا در میں کیسے چھوڑوں میرے من کو بھاتا ہے تو  
تجھ سے ہے ایماں کی حرارت جذبوں کو گرماتا ہے تو

کسی کسی کو پاس بلا کر اپنا آپ دکھاتا ہے تو  
تو ہے ہفت افلاک کا خالق سورج شرق سے لاتا ہے تو

ہو شہزاد چہ فضل الہی  
ازحم خود کہلاتا ہے تو





## حمدِ باری تعالیٰ

زُوبرو ہے حرم تیری توفیق سے  
در پہ حاضر ہیں ہم تیری توفیق سے

لائی بارگاہِ کرم ہم نہ تھ  
ہو گیا ہے کرم تیری توفیق سے

ڈھل گئے سب گناہوں کے دفتر یہاں  
ہو گئی آنکھ نم تیری توفیق سے

ملتزم سے لپٹنے کی تھی آرزو  
رہ گیا ہے بھرم تیری توفیق سے



پاس آئے نہیں دل کو بھائے نہیں  
اہل جاہ و حشم تیری توفیق سے

تیرے دامانِ رحمت سے لپٹے ہیں ہم  
تیرے فضل و کرم تیری توفیق سے

عشق ہے سرزمینِ عرب سے ہمیں  
گو ہیں اہلِ عجم تیری توفیق سے

مجھ گنہگار کے ناتواں ہاتھ میں  
آج ہے ملتزم تیری توفیق سے

قید خواہش سے تو نے کیا ہے رہا  
ٹوٹے دل کے صنم تیری توفیق سے

سب مسافر سفر کی تھکن بھول کر  
ہو گئے تازہ دم تیری توفیق سے



بوسہ سنگِ اسود کی تاثیر نے  
سب بھلائے ہیں غم تیری توفیق سے

میں کھڑا ہوں مقامِ براہیم پر  
ہو کے ملت میں ضم تیری توفیق سے

سعی کرتے ہوئے دل سے جاتا رہا  
خطرہ بیش و کم تیری توفیق سے

روح گویا حرم کی فضاؤں میں ہے  
ہے یہ نعمت بہم تیری توفیق سے

آبِ زمزم کا ساغر لیا ہاتھ میں  
بھول کر جامِ جم تیری توفیق سے

آئے بیٹھے ہیں اہلِ نظر دید کو  
میں ہوا محترم تیری توفیق سے



جاں سے جاتی ہے گردِ حرمِ گھوم کر  
فکرِ بود و عدم تیری توفیق سے

میں نے قربانِ خود کو منیٰ میں کیا  
مٹ گئے سب الم تیری توفیق سے

تو نے بخشا ہے شہزاد کو یہ ہنر  
چل رہا ہے قلم تیری توفیق سے





## حَمْدِ رَبِّ تَعَالَى

سوئے حَفِیظ دے مجھے ذوقِ ندیم دے  
فکرِ رسا نواز دے قلبِ سلیم دے

خیراتِ مَن لَدُن کی مجھے اے علیم دے  
عینِ حیاتِ یوں مجھے خَلدِ نعیم دے

تو ذائقہ چکھا مجھے اپنی صفات کا  
اپنے کرم سے کچھ تو مجھے بھی کریم دے

مجھ کو بھی شہرِ علم کی خیرات ہو نصیب  
مولا مجھے بھی فہمِ الف لام میم دے



ہو جائے لطف خاص ظلوم و جہول پر  
اس بے ہنر کو جوہر نطقِ کلیم دے

رَبِّ جہاں سنائی و عطار کے طفیل  
جینے کے واسطے کوئی مقصدِ عظیم دے

ہر قلب کو نصیب ہو ذوقِ دلِ بلال  
بوذر کا جس میں رنگ ہو ایسی گلیم دے

کس درجہ مہربان ہے انسانیت پہ تو  
جذبہ یہ آدمی کو بھی ربِّ رحیم دے

ہم سانس لے رہے ہیں فضائے کثیف میں  
باغِ حبیب کی ہمیں مولا شمیم دے

یہ آخری دہائی ہے ماہِ صیام کی  
پیغامِ رستگاری ناریہ حجیم دے



تیرے نبی کی نعت کے ہمراہ اے جلیل  
 لکھتا رہوں میں حمد یہ عزمِ صمیم دے

شہزاد کے لیے یہ اثاثہ ہے بے بہا  
 حکمت کے مجھ کو لعل و گہر اے حکیم دے





## حمدِ ربِ تعالیٰ

صلنِ علیٰ کا ذکر ہے حمد و ثنا کے بعد  
 ”اک مصطفیٰ کا نام ہے نامِ خدا کے بعد“

ہو گا نصیبِ خلد میں روزِ جزا کے بعد  
 ملتا ہے جو سرورِ خدا کی رضا کے بعد

کرتا ہے التفات وہ لطفِ مزید سے  
 عرضی جو بھیجتا ہوں نئی ہر دعا کے بعد

نتا ہے سب کی عرضِ سمیع و بصیرِ خود  
 گو سیلِ التجا ہے ہر اک التجا کے بعد



جائے گا اس کے پاس جو توبہ کئے بغیر  
ہوگا بری عذاب سے لیکن سزا کے بعد

تو اب ہے وہ ذات غفور و رحیم ہے  
بخشش کی ہے امید اسی سے خطا کے بعد

کعبہ کے اردگرد فضائے مطاف میں  
رحمت کا سلسلہ تھا کرم کی ہوا کے بعد

وقت اجل بھی حمد کی توفیق ہو مجھے  
مدح نبی ہو لب پہ ثنائے خدا کے بعد

شہزاد کر وسیلہ صدیق اختیار  
پہلے امام تو ہیں وہی مصطفیٰ کے بعد





## حمدِ ربِ تعالیٰ

خدا گر نہ توفیق دے بندگی کی  
نہیں پھر ضرورت ہمیں زندگی کی

وہ کیا آشنا ہوگا عرفانِ حق سے  
نہیں جس نے لذت چکھی بے خودی کی

کہا حق نے محبوب ہے بس وہ میرا  
کرے گا اطاعت جو میرے نبی کی

جہاں بھر میں ہے در بدر قومِ مسلم  
الہی ہیں تصویر ہم بے بسی کی



میسر ہو اب فتح باب ہدایت  
نہیں کوئی حد اپنی بے رہروی کی

خدایا! یہاں خضر و مہدی کئی ہیں  
فزون تر ہے لیکن روش گمراہی کی

کھلے پھر سے مولا چمن آرزو کا  
چلیں پھر ہوائیں یہاں آشتی کی

سحر دم جو تجھ سے کریں التجائیں  
ہوں مقبول یا رب دعائیں سبھی اس کی

خدا جس کا شہزاد ہو آپ ہادی  
نہیں اس کو حاجت کسی رہبری کی





## حمد و مناجات

خدایا رحم فرما سید کونین کا صدقہ  
ہماری جھولیاں بھر سید دارین کا صدقہ

عطا ہو سائلوں کو بارگاہِ پاک سے کچھ تو  
رفیقِ غار یعنی ثانیِ اثنین کا صدقہ

جلالت بخش دے فاروقِ اعظم کے وسیلے سے  
سختاوت کر عطا عثمانِ ذوالنورین کا صدقہ

علوم حیدر گزار سے حصہ ملے ہم کو  
علی کے نام سے پہلے ہے جو اُس عین کا صدقہ



کروں خدمت میں تیرے دین کی دن رات یا مولا  
یہ ہمت دے رسول اللہ کی نعلین کا صدقہ

بفیض سیدہ زہرا حیا و شرم دے ہم کو  
حمیت ہو عطا اس قوم کو حسنین کا صدقہ

مرا سینہ بھی نورِ حکمت و عرفان سے بھر دے  
الہی اہل بیتِ مصطفیٰ سبطین کا صدقہ

بچا راہِ صفا کی مشکوں سے اور خطروں سے  
الہی غوثِ اعظم سیدِ ثقلین کا صدقہ

بفیض نقشبنداں نقشبندیّت پہ رکھ قائم  
مرے ہادی و مرشد اور نورِ عین کا صدقہ

رہے شہزاد کی نسبت سدا شیخ مجدد سے  
الہی مطمئن دل کے سکون و چین کا صدقہ



## قرآن کی شان

حمدِ ربّ ہے مصطفیٰ کی شان ہے قرآن میں  
دین کی تعلیم ہے ایمان ہے قرآن میں

اس کو مولا نے کہا ہے آپ فرقانِ حمید  
اُس کی یکتائی کی ہر برہان ہے قرآن میں

نور کا منبع ہے یہ، حکمت کا بحرِ بے کنار  
روشنی ہے علم ہے عرفان ہے قرآن میں

تزکیہ و صبر، تسلیم و رضا کا درس ہے  
اک نظامِ عدل ہے، احسان ہے قرآن میں



ولولہ انگیز ہیں آیات اس منشور کی  
فرد کے ہر درد کا درمان ہے قرآن میں

زندہ کر دیتا ہے یہ اقوامِ مردہ کے ضمیر  
قادر و قیوم کا فیضان ہے قرآن میں

جس میں پوشیدہ ہیں الہام و فراست کے گہر  
حکمت و اسرار کی وہ کان ہے قرآن میں

اس سے بڑھ کر اور کیا اعزاز ہو انسان کا  
خود مخاطب عبد سے رحمان ہے قرآن میں

ہے یہی شہزاد رب کی آخری زندہ کتاب  
ریب سے خالی ہے جو فرمان ہے قرآن میں





## شان قرآن

حکمتیں ہیں نور ہے اسرار ہیں قرآن میں  
ذاتِ ربّ عرش کے انوار ہیں قرآن میں

رہنما و محسنِ انسانیت ہے یہ کتاب  
کامیابی کے سبھی اطوار ہیں قرآن میں

زندگی میں بندگی کے رنگ بھر دیتا ہے یہ  
ارفع و اعلیٰ سبھی اقدار ہیں قرآن میں

ناخ و منسوخ ہیں کچھ محکم و متشابہات  
گھاٹیاں کچھ راستے خم دار ہیں قرآن میں



ہے پیامِ زندگی یہ مردہ قوموں کے لئے  
روح پرور، تازہ تر افکار ہیں قرآن میں

دیکھتے ہیں صفحہ در صفحہ انھیں اہلِ نظر  
جلوہ فرما ہر جگہ سرکار ہیں قرآن میں

مصدر و مہبط ہیں وہ وحیِ خدا کا اس لئے  
صاحبِ قرآن کے تذکار ہیں قرآن میں

زمزمہ تسبیح کا، نغمہ کہیں تہلیل کا  
جانفزا و دلنشین اذکار ہیں قرآن میں

قل ہواللہ احد ہے اس کی وحدت کا بیاں  
کبریائی کے کئی آثار ہیں قرآن میں

سورۃ رحمان کی آیات میں جلوہ نما  
اس کی قدرت کے حسیں شہکار ہیں قرآن میں



اکبر و اصغر ہو کوئی یا ہو کوئی خشک و تر  
گلشن و صحرا و نور و نار ہیں قرآن میں

ماضی و حال اور مستقبل کی ہے اس میں خبر  
جلوہ گر شہزاد سب ادوار ہیں قرآن میں





## شان بیت اللہ کی

یاد آتی ہے مجھے ہر آن بیت اللہ کی  
ہے نرالی ہی جہاں میں شان بیت اللہ کی

روح کو سرشار کر دیتا ہے کعبے کا طواف  
بارشِ انوار ہے پہچان بیت اللہ کی

عالمِ لاہوت تک ہے اس کی ہیبت کا اثر  
کرتے ہیں تکریمِ عالمیان بیت اللہ کی

مصحفِ لاریب میں تاریخ ہے اس کی رقم  
کہہ رہا ہے داستاں قرآن بیت اللہ کی



ابرہہ کو عیدِ مطلب نے دیا تھا یہ جواب  
ہے حفاظت کے لیے رحمان بیت اللہ کی

اس کے معماروں میں شامل ہیں براہیم و ذبح  
کیوں نہ پھر مضبوط ہو بنیان بیت اللہ کی

روشنی تقویٰ کی اس کے دل کو ہوتی ہے نصیب  
کرتا ہے تعظیم جو انسان بیت اللہ کی

حق نے نورِ مصطفیٰ سے کر دیا روشن اسے  
ہوگئی تھی جب فضا ویران بیت اللہ کی

دید کو شہزاد کا دل ہو رہا ہے بے قرار  
ہو زیارت ربّ انس و جان! بیت اللہ کی





نَعْتِ

رَسُولِ مَقْبُولِ ﷺ



## نعت

بھلا کیسے ہو ہم سے حق ادا توصیفِ احمد کا  
سبق پڑھتے ہیں اس مکتب میں ہم تاحال ابجد کا

نظر صدیق کی حسنِ بیاں ہو اُمِّ معبد کا  
تو شاید کچھ بیاں ہو پائے ان کے قامت و قد کا

جسے حاصل ہوا اک ذرّہ بھی عشقِ محمد کا  
وہ مشّتِ خاک ہے مصداقِ بنیانِ مشید کا

ہر اک خوبی جہاں میں معتبر ہے ان کی نسبت سے  
انہیں سے فرق ہے تا حشر قائم نیک اور بد کا



خدائے وحدہ نے کر دیا ہے لاشریک ان کو  
اُسی کو علم ہے ان کے کمالِ اوج کی حد کا

خدا کی رحمتیں بڑھ کر مرے لب چوم لیتی ہیں  
زباں پہ میری جس دم نام آتا ہے محمد کا

خدا کے فضل سے مختار ہیں وہ حل و حرمت کے  
انہیں کو علم ہے قرآن کے منشا و مقصد کا

فضیلت کی بنا تقویٰ پہ رکھی ہے شہِ دیں نے  
کسی پہلو سے کم رُتبہ نہیں احمر سے اسود کا

ریاضِ خلد ہو عرشِ معلیٰ ہو کہ بیت اللہ  
ہے بالا تر مقام ان سے مرے آقا کے مرقد کا

ہیں جس کے سائے میں جبریلِ قمری وارِ نغمہ گر  
نہیں ہے گلشنِ ہستی میں کوئی سرو اس قد کا



نا کوئی حکایت ہم کو بھی چشمِ فلک اُس کی  
مدینہ میں ہوا تھا واقعہ جب ان کی آمد کا

تعارف کے لیے شہزادِ عمرِ خضر بھی کم ہے  
اگر ہو تذکرہ صرف ان کے اک تلمیذِ ارشد کا





## نعت

خدا حضور کا قرآن مرے حضور کا ہے  
تمام عالمِ امکاں مرے حضور کا ہے

کرم ہے سرورِ دین کا ہر ایک امت پر  
ہر اک رسول پر احساں مرے حضور کا ہے

نوازشات ہیں عالم پہ ان کی ہر لحظہ  
ہر آن فیض فراواں مرے حضور کا ہے

نگاہِ رشک سے تکتے ہیں اس کو قدسی بھی  
جو خوش نصیب کہ مہماں مرے حضور کا ہے



کئے ہوئے ہیں گوارا ہمیں جو ارض و سما  
یہ سارا فیض میں قرباں مرے حضور کا ہے

یہ خَلْق و اَمْر کا سب اہتمام ان کے لیے  
بہشت و عرش کا سماں مرے حضور کا ہے

نہیں ہے ان کی شریعت میں جبر کا پہلو  
تمام دین ہی آساں مرے حضور کا ہے

سنائی حشر سے پہلے ”اَنَا لَهَا“ کی نوید  
یہ کس کمال کا فرماں مرے حضور کا ہے

یہ کس کا نام ہے گونجا خدا کے نام کے ساتھ  
مرے حضور کا ہاں ہاں مرے حضور کا ہے

جو درمیان ہے شہزاد بیت و منبر کے  
بہشت کا وہ گلستاں مرے حضور کا ہے





## نعت

مجھ سے پھر عرضِ مدعا نہ ہوا  
نعت کہنے کا حوصلہ نہ ہوا

جیسا ہیں مصطفیٰ کریم مرے  
ایسا تو کوئی دوسرا نہ ہوا

جس کے نقشِ قدم پہ خضر چلے  
ایسا تو کوئی مقتدا نہ ہوا

کوئی خورشید ہو کہ ماہِ جبیں  
سامنے آپ کے کھڑا نہ ہوا



جس کو نسبت ہے آپ کے در سے  
وہ مرا تو مگر فنا نہ ہوا

کیا تعلق خدا کے ساتھ اسے  
صدق دل سے جو آپ کا نہ ہوا

نعت شہزاد عرض کی تو مگر  
ان کی مدحت کا حق ادا نہ ہوا





## نعت

ایماں ہے بادباں تو ستارا ہے ان کا نام  
دنیا کے اس بھنور میں کنارا ہے ان کا نام

معمور کر دیا اسے انوارِ حمد سے  
خالق نے کیا ہی خوب سنوارا ہے ان کا نام

وہ شخص سب کے دل میں اُترتا چلا گیا  
جس نے بھی اپنے دل میں اتارا ہے ان کا نام

از فرش تا بہ عرش ہے صلِّ علیٰ کی گونج  
وردِ زباں ہمارا تمہارا ہے ان کا نام



ایوانِ لاِ اِلٰہِ کا اک معتمد ستون  
شرع میں کی آنکھ کا تارا ہے ان کا نام

کھولا یہ راز اسمِ گرامی کی میم نے  
تحمیدِ لم یزل کا اشارا ہے ان کا نام

لوح و قلم کو اسمِ گرامی سے ہے شرف  
تقدیر کی جبین کا ستارا ہے ان کا نام

ہے اصلِ حمد و حامد و محمود ایک ہی  
کس کس طرح سے حق نے ابھارا ہے ان کا نام

اس نام ہی سے ارض و سما میں ہے روشنی  
لاریبِ روشنی کا منارا ہے ان کا نام

مومن کا دل حریمِ مدینہ سے کم نہیں  
مومن کے دل میں انجمنِ آرا ہے ان کا نام



قربان کر رہا ہے وہ جاں ان کے نام پر  
جس جس کو اپنی جان سے پیارا ہے ان کا نام

شہزاد میرے نطق کی معراج ہوگئی  
میں نے زباں سے جو نہی پکارا ہے ان کا نام





## نعت

مجھ سے عاصی پہ رحمت کی حد ہوگئی  
نعتِ محبوبِ ذاتِ صمد ہوگئی

مل گیا اتباعِ نبی کا ثمر  
لو مری بندگی مستند ہوگئی

مصطفیٰ کی عنایت سے دل کی کھلی  
یوں کھلی کہ گلِ سرسبز ہوگئی

روزِ محشر شفاعت کا دفتر کھلا  
فردِ عصیاں مری مسترد ہوگئی



ہم کہاں کے بھلا لائقِ خلد تھے  
 ”نعتِ محبوبِ داورِ سند ہو گئی“

پھر سے ”تقویمِ احسن“ عطا ہو ہمیں  
 زیستِ آئینہ ”فنی گبد“ ہو گئی

جا بجا ان کی شانیں ہیں قرآن میں  
 کوئی شد ہو گئی کوئی مد ہو گئی

نعت گوئی کی نعمت سے ہوں بہرہ ور  
 اب یہ نعمت بھی وجہِ حسد ہو گئی

جب سے مدحِ پیمبر کا خوگر ہوا  
 ہر عزازیل کو مجھ سے کد ہو گئی

ایک لشکرِ حوادث کا تھا سامنے  
 اُن کی رحمت سے حاصلِ رسد ہو گئی



مُسْتَنِيْر ان سے صَحِّحِ اَزَل کی جَبِيں  
ضَوْفِشَا ان سے شَامِ اَبَد ہوگی

اَهْلِ جَنَّتِ کَہِيں گے يہ سِرْکَار سے  
آج بِيکِس نَوَازِي کی حُد ہوگی

اِیْسِي تَوْحِيْد سَمْجھَائِي سِرْکَار نے  
ہر طَرَف ”اَلَا حُدُّ اَلَا حُدُّ“ ہوگی

تھا جو رُوشن چِراغِ رِيخِ مِصْطَفٰی  
رِشْکِ مِہْتَابِ کِنْجِ لَحْدِ ہوگی

يہ بَہِي فِیْضَان ہے شَاعِعِ حَشْرِ کَا  
خُلْدِ مَطْلُوبِ ہر نِيکِ و بَد ہوگی

ہم جَہَنَّمِ مِيں شَہْرَادِ گَرْنِے کُو تَہِ  
حَالِ ان کی شَفَاعَتِ کی سَدِ ہوگی



## نعت

بہ ہر نفس شہ دین پر ہزار بار درود  
خدا کے ذات پیبر پہ بے شمار درود

عجیب شان سے ہوتا ہے لطف بار درود  
پڑھا کرے جو کبھی کوئی بے قرار درود

دلوں کو پاک یہ کرتا ہے ہر کدورت سے  
محبتوں کی دکھاتا ہے رہ گزار درود

بلندیاں بھی یہ دیتا ہے زیر دستوں کو  
مٹے ہوؤں کو بناتا ہے نام دار درود



یہ بندگی کو سُجھاتا ہے نت نئے آہنگ  
رُخِ عروسِ عبادت کا ہے نکھارِ درود

خدا کی رحمتیں اس پر اُترتی رہتی ہیں  
جو بھیجتا ہے محمد پہ بار بارِ درود

دھلے ہوئے ہوں جو کوثر میں وہ صلوة و ثنا  
ڈھلے بہشت میں جو ہوں وہ طرح دارِ درود

کہو ادب سے حضور آپ پر صلوة و سلام  
کبھی جو بھیجتا چاہو بہ اختصارِ درود

صلاة بھیجے گا اس پر مرا خدا دس بار  
جو اُن کی ذات پہ بھیجے گا ایک بارِ درود

نماز میں بھی وہ کہتے ہیں "السلامُ علیک"  
ازاں کے ساتھ بھی پڑھتے ہیں حق شعارِ درود



چھلک رہا ہے مرے آنسوؤں سے رنگِ قبول  
”مری دُعا کے گلے میں اثر کا ہار درود“

حریمِ قدس میں پہنچے نہ کیوں مری آواز  
”مری دعا کے گلے میں اثر کا ہار درود“

عطا ہوا جو مجھے صاحبِ درود کا قرب  
بروزِ حشر بنا وجہِ افتخارِ درود

جو تیری شان کے لائق ہو اے خدائے عظیم  
تو ان پہ بھیج ہمیشہ وہ شان دار درود

بچائے رکھتا ہے شہزاد ہر مصیبت سے  
درود خواں کے لیے ہے حصینِ حصارِ درود





## نعت

آرزوئے دیدہٴ موسیٰ کو یوں پورا کیا  
عرش پر دیدارِ حق آقا نے بے پردہ کیا

دوسرا ان جیسا کوئی پھر نہیں پیدا کیا  
خلق میں خلاق نے سرکار کو یکتا کیا

عالمِ بالا سے گزرے جب شہِ دیں بے حجاب  
رُوئے تابانِ نبی کو عرش بھی دیکھا کیا

کہکشاؤں کو ملی حسنِ کفِ پا کی زکوٰۃ  
نور کو بھی مستنیر اس نور نے ایسا کیا



کیا تھا گر کچھ اور رہتے ساتھ تا قصرِ دنی  
طارِ سدہ نشیں یہ کیا شبِ اسری کیا

پیکرِ آدم میں تھا نورِ محمد جلوہ گر  
سب فرشتوں نے انہی کے نور کو سجدہ کیا

صاحبِ ایماں نے جانا "اَيُّكُمْ مِثْلِي" کو حق  
دشمنِ ایماں انہیں خود سا بشر سمجھا کیا

دل کے گلشن میں اتر آئی بہارِ ہشتِ خلد  
کشتِ جاں پر آپ کا اجرِ کرم برسا کیا

کس قدر لگتی ہے دلکش حضرتِ حساں کی بات  
آپ سا خوش رُو کسی ماں نے نہیں پیدا کیا

آپ کی خلقت کو رکھا رب نے ہر خامی سے پاک  
گویا خالق نے بھی جیسا آپ نے چاہا کیا



آج پھر یاد آئے ہیں اہل جوار ذی سلم  
آج خوب آنسو بہائے اور جی ہلکا کیا

یادِ طیبہ سے ملا شہزاد کچھ دل کو سکوں  
نعت کے اشعار نے سینہ مرا ٹھنڈا کیا





## نعت

ملاؤں کیا میں کسی سے نظر مدینے میں  
جھکا ہے بارِ ندامت سے سر مدینے میں

میں صبح و شام زیارت کو جاؤں روضے کی  
الہی! کاش ہو میرا بھی گھر مدینے میں

سوائے ”لا“ کے سبھی کچھ جہاں سے ملتا ہے  
کھلا ہوا ہے کرم کا وہ در مدینے میں

میں دیکھتا تھا مناظرِ حریمِ طیبہ کے  
تھی ساتھ ساتھ مری چشمِ تر مدینے میں



جمالِ نورِ مجسم کو دیکھنے کے لیے  
اتر کے آگے شمس و قمر مدینے میں

بہشت آپ ہے مشتاق جن کے جلووں کی  
چھپے ہوئے ہیں وہ لعل و گہر مدینے میں

چمک اٹھے سبھی دیوار و در بقول انس  
جب آئے خیر سے خیرالبشر مدینے میں

جو جارہی ہے گلستانِ خلد کو سیدھی  
ہے اس کمال کی اک رہ گزر مدینے میں

بفیضِ کیفِ مسلسل کبھی یہ لگتا ہے  
تمام عمر ہوئی ہے بسر مدینے میں

دعائیں ہم نے جو شہزادِ رب سے مانگی تھیں  
وہ ہوگئی ہیں سبھی بارور مدینے میں



## نعت

جو ہو صدقِ طلب سلطان بحر و بر سے ملتا ہے  
سکونِ دل، قرار جاں نبی کے در سے ملتا ہے

مدینہ میں ہے جلوہ گر مدینہ علم و حکمت کا  
نشانِ جادۂ بخشش اسی رہبر سے ملتا ہے

خدا کی دوستی مشروط ہے ان کی اطاعت سے  
پتا اللہ کا بس مصطفیٰ کے گھر سے ملتا ہے

نوازا ہے خدا نے سب رسولوں کو فضائل سے  
کسی کا مرتبہ بھی میرے پیغمبر سے ملتا ہے؟



شہادت سورۃ احزاب میں ہے اس عقیدے کی  
قرارِ زندگانی لطفِ پیغمبر سے ملتا ہے

نہیں ہے کام توصیفِ نبی میں زورِ بازو کا  
یہ توشہ بس عطاءے خالقِ اکبر سے ملتا ہے

قلم سجدہ کناں رہتا ہے جو محرابِ مدحت میں  
اسے فیضِ ثنا جبریل کے شہپر سے ملتا ہے

خذف ریزے ہوئے تسبیحِ خواں ان کی توجہ سے  
جواب اس ڈھنگ سے سرکار کو کنکر سے ملتا ہے

تصور میں ترے بھی ہم نشین شاید ہیں وہ گلیاں  
تری آنکھوں کا نقشہ میری چشمِ تر سے ملتا ہے

غم ہستی سے میں شہزاد جب بے تاب ہوتا ہوں  
مجھے اک حوصلہ سا گنبدِ اخضر سے ملتا ہے



## نعت

کیا بتائے بشر آپ کا مرتبہ جانتا ہے خدا ہی مقام آپ کا  
آپ کا عشق ایمان کی جان ہے روح دین میں احترام آپ کا

آپ خلقت میں لاریب ہیں اولیں آپ بعثت میں ہیں آخر آخریں  
کون جانے بھلا ابتدا آپ کی کون جانے بھلا اختتام آپ کا

معرکہ ہے صلیب و علم کا بپا اہل اسلام باہم ہوئے بے وفا  
کاش پھر کوئی رومی عجم سے اٹھے کاش پھر آئے کوئی غلام آپ کا

یانبی اس طرف پھر ہو چشم کرم ساری امت کا رہ جائے آقا! بھرم  
دستِ اغیار میں ہے کلید حرم نرغہ کفر میں ہے نظام آپ کا



آپ کو انبیاء کی قیادت ملی آپ کو اصفیاء کی سیادت ملی  
 ”سارے نبیوں میں اونچا مقام آپ کا سب پہ لازم ہوا احترام آپ کا“

آپ سے نور تھا ظلمتِ دہر میں آپ سے نور ہے ظلمتِ دہر میں  
 کام آیا تھا پہلے بھی نام آپ کا کام دے گا ہمیں اب بھی نام آپ کا

آپ کا ذکر شہزاد کی نظم میں آپ کا ذکر شہزاد کی نثر میں  
 اس عنایت کا ہو شکر کیسے ادا تذکرہ لب پہ ہے صبح و شام آپ کا





## نعت

خیر الوریٰ کہوں انہیں شمس الضحیٰ کہوں  
صدر العلیٰ کہوں کبھی بدرالدجیٰ کہوں

کچھ کر کے اقتباس کلام مجید سے  
طا کہوں، نذیر کہوں، مصطفیٰ کہوں

زینت فزائے مسند محمود ہیں حضور  
ایوانِ حشر کا انہیں صدر العلیٰ کہوں

جن کی کرن سے صبح ازل کو ملی ضیاء  
ان کو شب الست کا بدرالدجیٰ کہوں



اس درجہ نور باریاں ہوتی ہیں روح میں  
جس درجہ اہتمام سے صلّ علی کہوں

جی چاہتا ہے پھر ہو "بیلی" کا معاملہ  
پھر سے بیلی کے ساتھ میں صلّ علی کہوں

میرا درود اور ہے اس کا درود اور  
کیسے بھلا میں خود کو شریکِ خدا کہوں

وہ جن کا ذکرِ خیر کیا تھا مسیح نے  
اللہ کے خلیل کی ان کو دعا کہوں

آنکھوں میں ہیں مناظرِ فردوس گام گام  
ارضِ حرم کو ساحلِ موج بقا کہوں

شہزاد بھیجتا ہے خدا جس پہ خود درود  
اس ذات کو بزرگ میں بعد از خدا کہوں



## نعت

صحرا میں گل سبز دمکتا نظر آیا  
وہ دیکھتے وہ گنبد خضرا نظر آیا

گلزار مدینہ کے ہر اک غنچہ و گل میں  
پہاں مجھے فردوس کا نقشہ نظر آیا

سرکار دو عالم کی عنایت سے عطا سے  
بگڑا ہوا ہر کام سنورتا نظر آیا

انوار سے معمور ہے وہ خاک ابھی تک  
ہر ذرہ سے خورشید ابھرتا نظر آیا



ماتدِ شبِ قدر ہے طیبہ کی ہر اک شب  
ہر صبح کا چہرہ تر و تازہ نظر آیا

کہتے ہیں جسے مسندِ محمود کا وارث  
محشر میں شفاعت کو وہ تنہا نظر آیا

جب دیکھا جدھر دیکھا دیارِ شہِ دیں میں  
ہر سمت وہی نور سراپا نظر آیا

شہزادِ مدینہ کے مناظر میں مجھے تو  
عکسِ شہِ کونین جھلکتا نظر آیا





## نعت

مائل بہ کرم رہتے ہیں سرکار ہمیشہ  
یونہی نہیں آجاتے گنہگار ہمیشہ

ارمان شفاعت لئے سرکار کے در پر  
آتے ہیں شفاعت کے طلبگار ہمیشہ

سرمایہ آدم ہے تری ذات گرامی  
ہیں زیرِ قدم ثابت و ستار ہمیشہ

تاحشر ہے اب تیرے لیے مسندِ ارشاد  
لو دیتے رہیں گے ترے افکار ہمیشہ



بخشی ہے ترے رب نے ترے ذکر کو رفعت  
ہوتے ہی رہیں گے ترے تذکار ہمیشہ

خلاقِ دو عالم بھی ترے ساتھ ہے ہر دم  
جبریل بھی ہیں تیرے طرف دار ہمیشہ

ہر نقشِ کفِ پا ہے ترا رہبرِ کامل  
ہیں اہلِ نظر اُس کے طلبگار ہمیشہ

قرآن کی تفسیر فرامین ہیں تیرے  
ہے تازہ شریعت کا چمن زار ہمیشہ

ہر وصفِ ترا مظہرِ اخلاقِ الہی  
ہر حرفِ ترا زندہ و ضو بار ہمیشہ

محبوب ہے تو باقی و حئی ابدی کا  
تابندہ رہیں گے ترے انوار ہمیشہ



ہر دور میں مقبول و مسلم رہی آقا  
دنیا میں تری خوبی کردار ہمیشہ

پلک نہ کبھی پاس مرے گردشِ دوراں  
میں نعت کہوں اے شہ ابرار ہمیشہ

رکھا ہے قدم تو نے جہاں فرشِ زمیں پر  
دیکھا ہے وہاں نور کا مینار ہمیشہ

ہے جس میں جڑا ختم نبوت کا نگینہ  
سر پر ہے فضیلت کی وہ دستار ہمیشہ

والشمس ہے اے شمس ترا روئے فروزاں  
والفجر ترے حسن کا اظہار ہمیشہ

سرکار نے جو صبح و ما خود بھی پڑھے ہیں  
رکھ وردِ زباں بس وہی اذکار ہمیشہ

دیتا رہے خوشبو جو ترا اسمِ گرامی  
مہکا رہے شہزاد کا گھر بار ہمیشہ



## نعت

کب تک رہیں گے ایسے سنین و شہور اور  
تابِ فراق مجھ کو نہیں ہے حضور اور

فرمائیے حضور! حضوری کی کچھ سبیل  
دیتا نہیں ہے ساتھ دلِ ناصبور اور

آیا ہی چاہتا ہے حضوری کا اذن بھی  
رہ لے ریاضِ خلد سے کچھ روز دُور اور

ہوں گے حضورِ تختِ شفاعت پہ جلوہ گر  
منظر ہمیں دکھائے گا یوم النشور اور

تاباں ضیائے نعت سے رہتا ہے میرا دل  
اے ابرِ نور بار مجھے بخش نور اور



حمدِ خدا نے روح کو دی تازگی نئی  
نعتِ نبی سے دل کو ملا اک سرور اور

عہدِ رواں حضور ہے محتاج التفات  
درکار ہے بشر کو ابھی کچھ شعور اور

آتا ہے جب خیالِ کفِ پائے مصطفیٰ  
شہزادِ صحنِ جاں میں اترتا ہے نور اور





## نعت

اک عالم سرور میں باچشم تر ملے  
روضے کے سامنے جو کھڑے دیدہ ور ملے

ممکن نہیں کہ پھر وہ کبھی در بدر ملے  
باب السلام پر جو کھڑا بخت ور ملے

معبودِ مصطفیٰ کا کرے شکر صبح و شام  
توصیفِ مصطفیٰ کا جسے کچھ ہنر ملے

اکثر درِ نبی پہ بصد عجز و انکسار  
دستِ طلب دراز کئے تاجور ملے



کاسہ بدست آپ کی چوکھٹ پہ ہوں کھڑا  
خیرات اب مجھے بھی مرے چارہ گر ملے

انوارِ مصطفیٰ سے ہوئے بہرہ یاب سب  
جتنے رسل حضور سے افلاک پر ملے

محشر میں انبیاء بھی پکاریں گے دیکھنا  
”بندہ نواز صدقہ لطفِ نظر ملے“

چلتا نہیں وہ جادۂ اہل فرنگ پر  
سلطانِ انبیاء کی جسے رہگزر ملے

شہزادِ زندگی میں مجھے خلد ہو نصیب  
سرکار کی گلی میں اگر مجھ کو گھر ملے





## نعت

ختم الرسل ہیں سارے زمانوں کے مقتدا  
خوش بخت ہیں جو آپ کی کرتے ہیں اقتدا

صلیٰ علیٰ کا ورد ہے ہر ورد کی دوا  
مدح و ثنائے رحمتِ عالم میں ہے شفا

بندے ہیں ہم وہ خواجہ کل خواجگان ہیں  
ہیں سب کے آپ مُرشد و ہادی و رہنما

خلاقِ ہر جہان کا شہکار ہیں حضور  
آئینہ جمالِ الہی ہیں مصطفیٰ

احوال وہ بیان ہوں لفظوں میں کس طرح  
حاضر درِ حضور پہ ہوتے ہیں جب گدا



میں ان کا مدح خواں ہوں نکیرین بس کرو  
رکھتا ہوں مصطفیٰ سے محبت میں باخدا

بے حد گراں تھا داویرِ محشر کا سامنا  
آقا نے مجھ کو دامنِ رحمت میں لے لیا

شہزاد تو نے حمد کے اشعار تو کہے  
اب اس زمین میں ہی نئی نعت اک سنا





## نعت

لے دلوں میں تمنائے ارض پاک چلے  
حرم کی سمت مسافر بصد تپاک چلے

بذوق و شوق و حضوری و انہماک چلے  
”جو سوئے عرشِ معلیٰ رسول پاک چلے“

حروف نعت کا ممنون میں رہوں گا سدا  
جو قلب و روح کو فرما کے تابناک چلے

جہاں کی خاک سے ہو کہکشاں بھی شرمندہ  
وہاں پہ مہر و نجوم و قمر کی خاک چلے



کمال شوق سے آئے تھے جو سلامی کو  
درِ نبی سے پلٹ کر وہ سینہ چاک چلے

شفیع حشر کے جلووں کو دیکھنے کے لیے  
مسافرانِ لحد ہو کے گھر سے پاک چلے

عجیب شان سے شہزاد ان کے در کے گدا  
بٹھا کے سارے زمانے پہ اپنی دھاک چلے





## نعت

وہی لمحے حاصل زندگی ہیں جو اُن کے در پہ گزر گئے  
مرے ریگ زارِ وجود کو گل و یاسمیں سے جو بھر گئے

میں چلا جو اسوۂ پاک پر مرے مصطفیٰ ہوئے راتِ بر  
مجھے بندگی کی سند ملی مرے سارے کام سنور گئے

یہ کمال ہے شبِ دین کا دیا درس صدق و یقین کا  
جو اٹے تھے کفر کی دھند سے وہ نقوش سارے نکھر گئے

یہ جو نور ہے شبِ قدر کا یہ ہے فیضِ سیدِ بدر کا  
اسے طاق رات میں ڈھونڈنے کا حضور حکم ہیں کر گئے



ملے بندگی کے وہیں نشاں بنی سجدہ گاہ وہاں وہاں  
 ”وہ جہاں جہاں بھی ٹھہر گئے وہ جہاں جہاں سے گزر گئے“

ہیں قسمِ رحمتِ رب وہی سبھی رحمتوں کا سبب وہی  
 شہِ دوسرا ہی کے جود سے جو تہی تھے ظرف وہ بھر گئے

بخدا وہ اہل نصیب ہیں شہِ انس و جاں کے قریب ہیں  
 وہ جو اتباعِ رسول میں غمِ دو جہاں سے گزر گئے





## نعت

جہاں کو کفر کی ظلمت سے کرنے پاک جب آیا  
عجب منظر تھا دنیا میں شہِ لولاک جب آیا

نوازا اس کو بھی پیراہنِ الطاف و رحمت سے  
درِ سرکار پر کوئی گریباں چاک جب آیا

چلی بادِ بہاری گھل گئے جنت کے دروازے  
”گنہگاروں کے ہونٹوں پر درودِ پاک جب آیا“

اسے سرشار کر ڈالا مسلسل جود و بخشش سے  
کوئی عاصی بھی لے کر دیدہ نمناک جب آیا



صدائے ”ما رَمِيَتْ اِذْ رَمِيَتْ“ گونج کر آئی  
جبیب حق لئے ہاتھوں میں مشتِ خاک جب آیا

ربیعہ سلمیٰ کو آپ نے جنت عطا کر دی  
لئے بہرِ وضو وہ کوزہ و مسواک جب آیا

بہارِ جاودانی آگئی گلزارِ عالم میں  
زبانِ خلق پر اسمِ شہِ لولاک جب آیا

پگھل کر ہو گیا دل موم آنکھیں چار ہوتے ہی  
چلا بزمِ رسالت میں کوئی سفاک جب آیا

خدا نے لے لیا بد بخت کو اپنی حراست میں  
شہِ کونین کی حد میں کوئی بے باک جب آیا

فرشتوں کی زباں پر زمزمے مدح و ثنا کے تھے  
خدا کا آخری مرسل سرِ افلاک جب آیا

ہمیں ثابت قدم شہزاد رکھا ان کی نسبت نے  
کوئی مغرب زدہ ہم پر بٹھانے دھاک جب آیا



## نعت

نگاہِ زائرِ طیبہ میں گنبد، سبز سر چمکا  
سر شاخِ نہالِ دل عقیدت کا ثمر چمکا

مظاہر تھے کمالاتِ شہِ کونین کے سارے  
دمِ عیسیٰ ہوا ظاہر، یہ بیضا اگر چمکا

جدا کر کے دکھایا آپ نے حق اور باطل کو  
ہر اک فرمانِ تابندہ میانِ خیر و شر چمکا

نزالی شان سے اُن کے کفِ پانے ضیا بخشی  
بہر پہلو ابو ایوب انصاری کا گھر چمکا



مری جانب نگاہ التفات آقا نے فرمائی  
ستارہ میری قسمت کا سرِ مرگانِ تر چمکا

چمک اٹھے تصور میں حروفِ اسمِ محمد کے  
پھر ان کے نور کی برسات سے دل کا نگر چمکا

شب معراج نے اک معجزہ یوں بھی دکھایا ہے  
”ستارہ بن کے ہر ذرہ زمیں کا عرش پر چمکا“

حریمِ ذات میں صلِ علیٰ کی روشنی پھیلی  
مرے دل میں دیا یادِ نبی کا رات بھر چمکا

نہ چمکا ہے نہ چمکے گا کوئی شہزاد اس دھج سے  
جہاں میں آمنہ کا جس طرح نورِ نظر چمکا





## نعت

ادھر اسم گرامی لب پہ ہے فخرِ دو عالم کا  
ادھر افلاک پر ہے زمزمہ صلّٰی و سلم کا

مجھ ایسے کو بھی ٹھہرایا ہے موردِ لطفِ پیہم کا  
بہرہ رکھا شہِ خوباں نے میرے دیدۂ نم کا

شفا بخشی، دیا ہے کامِ زخمِ دل کو مرہم کا  
عجب اعجاز ہے صلّٰی علیٰ ذکرِ معظم کا

اثر ہے کل جہاں میں اسوۂ نورِ مجسم کا  
ہے شہرہ چار سو سرکار کے خلقِ مکرم کا



یہ اک انداز تھا خیر الوریٰ کے خیر مقدم کا  
زمین شور سے جاری ہوا چشمہ جو زمزم کا

سعادت دیکھتے میری میں ان کا نام لیوا ہوں  
پھریرا عرش پر لہرا رہا ہے جن کے پرچم کا

خدا کی بارگاہِ خاص تک اُن کی رسائی ہے  
وسیلہ ہیں وہی موسیٰ و عیسیٰ اور آدم کا

قیامت تک وہی ہیں پیشوا و رہنما سب کے  
لقب بخشا خدا نے آپ کو نورِ مجسم کا

خدا کی دوستی مشروط ہے ان کی اطاعت سے  
وہ بندہ کیا ہے جو تابع نہیں فرمانِ محکم کا

یہ اک اعزاز ہے شہزاد بھاری سب فضائل پر  
کہ میں ہوں امتی اللہ کے محبوبِ اعظم کا



## نعت

رسائی بارگاہِ پاک میں جس دم ہوئی اپنی  
مقدر اوج پر تھا کیفیت تھی دیدنی اپنی

حضورِ خواجہ طیبہ ہوئی پھر حاضری اپنی  
خدا کے فضل سے کچھ رنگ لائی بندگی اپنی

دل و روح و بدن تھے سامنے سرکار کے حاضر  
حقیقت اس گھڑی مجھ پر حقیقت میں کھلی اپنی

یہ ان کے التفاتِ بے کراں کا اک بہانہ ہے  
عزیزانِ جان مجھ کو اس لیے ہے بے کسی اپنی



فضیلت آپ کی بعد از خدا سب پر مسلم ہے  
جتائی ہی نہیں لیکن کسی پر برتری اپنی

گرایا اس نے جب مجھ کو شہِ والا کی چوکھٹ پر  
فقط اس دن مجھے اچھی لگی یہ بے خودی اپنی

چھٹی ظلمت اجالا ہو گیا سارے زمانے میں  
عرب کے چاند نے پھیلائی جس دم روشنی اپنی

کمانی ہے یہی شہزادِ عمرِ چند روزہ کی  
کئی ہے مدحِ محبوبِ خدا میں زندگی اپنی





## نعت

رسول پاک سے سن عظمتِ حمد خدا کیا ہے  
خدا سے پوچھ شان و شوکتِ صلّ علی کیا ہے

دیا پیغام یہ بدر و احد کے جاں نثاروں نے  
کسی کو کیا خبر قدرِ محمد مصطفیٰ کیا ہے

جناب سرور دیں کے تبسم کا تسلسل ہیں  
”یہ کلیاں، پھول، غنچے، رنگ و بوموجِ صبا کیا ہے“

پناہِ عاصیاں ہے ان کا دامانِ شفاعت بھی  
بروزِ حشر یہ کھل جائے گا لطف و عطا کیا ہے



یہ ان کی رحمة لُغْمِيْنِيْ هِيْ کے جلوے ہیں  
جو پوچھو عاصیوں پر یہ کرم کا سلسلہ کیا ہے

دروِ خالق اکبر ہے مداحی محمد کی  
ثنائے مصطفیٰ کر بندۂ حق سوچتا کیا ہے

میں ان کے ذکر سے شہزاد اپنا قد بڑھاتا ہوں  
مری اوقات کیا ورنہ، مرا حرفِ ثنا کیا ہے





## نعت

اس محبوب کا صدقہ میری مان ہوا  
تجھ پر نافذ ہے جس کا فرمان ہوا

طیبہ میں اک نعت ہدیہ لیتی جا  
کردے مجھ پر اتنا تو احسان ہوا

تو نے حرا میں وہ منظر بھی دیکھا تھا  
اُترا تھا قرآن پہ جب قرآن ہوا

کر معمور دل و جاں کو اس خوشبو سے  
لا طیبہ سے کچھ عطر و لوبان ہوا



تو جالی کے اس جانب بھی جاتی ہے  
جس جانب ہے مولا کی برہان ہوا

میرے بھی ممدوح وہی ہیں تیرے بھی  
اور وہی ہیں ممدوح رحمن ہوا

تو نے تو سرکار کے لب بھی چومے ہیں  
میں تیری خوش بختی پر قربان ہوا

ساتھ رہی ہے اسریٰ و معراج میں تو  
پائے ہیں کیا کیا رُوح و ریحان ہوا

تو گوشِ سرکار تک پہنچاتی تھی  
نعت پڑھا کرتے تھے جب حسان ہوا

تو محفوظ ہوئی ہے ان کی سانسوں سے  
رب نے تجھ کو بخشی کیسی شان ہوا



تو بھی شامل تھی سرکار کی طینت میں  
تجھ پہ فدا ہو جائے میری جان ہوا

میں بھی تیرے ساتھ مدینے جا پہنچوں  
ہے کوئی ہم راہی کا امکان ہوا

آتی ہے شہزاد ریاضِ الجنت سے  
تازہ تر کرنے میرا ایمان ہوا





## نعت

خود سنور جائیں گے حالات مدینے چلئے  
آپ بن جائے گی ہر بات مدینے چلئے

رہک صد خلد ہے گلزارِ حریمِ طیبہ  
ہیں وہاں نور کے باغات مدینے چلئے

بارشِ نور برستی ہے گلی کوچوں میں  
دن کے جیسی ہے وہاں رات مدینے چلئے

چھوڑئے چھوڑئے دنیا کے یہ جھنجٹ سارے  
آئے آئے حضرات مدینے چلئے



دل میں رکھے نہ کوئی زادِ سفر کا کھٹکا  
اک سے اک ہے وہاں سوغاتِ مدینے چلئے

حاصلِ عمر ہیں گھڑیاں جو وہاں پر گزریں  
قیمتی ہیں وہی لمحاتِ مدینے چلئے

قدسیوں کا وہاں رہتا ہے ہمیشہ مجمع  
ہیں ہمہ رنگِ فیوضاتِ مدینے چلئے

قاسمِ نعمتِ باری ہیں کرم پر مائل  
بٹ رہی ہے وہاں خیراتِ مدینے چلئے

ان کے دربار سے جاتا نہیں منگتا خالی  
ہے رواں بحرِ عنایاتِ مدینے چلئے

راہِ طیبہ میں ہیں جتنے بھی دیار و امصار  
ہیں وہ جنت کے مضافاتِ مدینے چلئے

جن کے سینے میں ہے تاریخِ رسالت پنہاں  
دیکھنے ہوں جو کمالاتِ مدینے چلئے



اُبھنیں حل در سرکار پہ جا کر ہوں گی  
گر بدلنے ہیں خیالات مدینے چلئے

صبح کی سانس معطر ہے مہک سے ان کی  
شام پر بھی ہیں عنایات مدینے چلئے

کھینچتا ہے دل مومن کو اُحد کا منظر  
یاد آجاتے ہیں غزوات مدینے چلئے

جا بجا ہیں وہاں آثار و مظاہر ان کے  
ہر قدم پر ہیں کرامات مدینے چلئے

کہہ رہی ہیں وہ ہوائیں بھی انہی کے قصے  
سن ہی لیجے وہ حکایات مدینے چلئے

خواہشیں دہر کی چھوڑیں گی نہ دامن ہر گز  
توڑیے اب یہ روایات مدینے چلئے

پاؤں شہزاد طبیعت پہ میں کیسے قابو  
ہے تقاضا یہی دن رات مدینے چلئے



## نعت

محبوب ربّ عرش ہے، میر جاز ہے  
نسبت سے جس کی نوع بشر سرفراز ہے

عقدہ کھلا یہ رحمتِ عالم کو دیکھ کر  
فضل خدا کا سلسلہ کتنا دراز ہے

یونہی نہیں رحیم کہا خود کریم نے  
میرا نبی کریم ہے بندہ نواز ہے

”تک الرّسُل“ سے اور بھی کچھ ہو گیا عیاں  
پیشبروں میں آپ کا جو امتیاز ہے



جو کچھ ورائے عقل ہے قرآن پاک میں  
مابین مصطفیٰ و خدا ایک راز ہے

امت پہ چل گیا ہے عزازیل کا فسوں  
آقا یہ قوم در پئے تخریص و آرز ہے

اسری کی شب گیا تھا جو تا رفعت دنی  
بس ایک لامکاں کا وہی شاہباز ہے

لہجے کو ان کے نام نے بخشی ہے اک مٹھاس  
دل میں انہی کے ذکر سے سوز و گداز ہے

معبود نے اسی کو فقط ”عبدہ“ کہا  
جس پر سلام بھیجنا روح نماز ہے

شہزاد بس یہی ہے تعارف مرا کہ میں  
بندہ ہوں ان کی نسبتِ عالی پہ ناز ہے



## نعت

ہو کیسے حق ادا پھر ہم سے ان کی نعت و مدحت کا  
الم نشرح ہے سر آغاز جن کی شانِ رفعت کا

نہیں کوئی کنارِ رحمتِ آقا کی وسعت کا  
پھر یا عرش پر لہرا رہا ہے ان کی عظمت کا

ادھر بھی سرورِ دین کوئی چھینٹا ابرِ رحمت کا  
کہ ابتر ہو رہا ہے حال اب تو ساری امت کا

کھلا توحید کا روشن دریچہ شرک خانے میں  
یہ اک اعجاز ہی تھا سرورِ عالم کی دعوت کا



رسولِ ہاشمی کے اُمّتی انمول ہوتے ہیں  
کسی کو کیا پتا ان موتیوں کی قدر و قیمت کا

سوائے کوچہ سرکار کے بک جائیں ناممکن  
اگر اندازہ ہو جائے ہمیں خود اپنی قیمت کا

کہا اللہ نے قرآن میں ختم المرسلین ان کو  
”عقیدہ اس لیے رکھتے ہیں ہم ختم نبوت کا“

شہ کونین نے فرما دیا ہے ”گا نبی بغدی“  
”عقیدہ اس لیے رکھتے ہیں ہم ختم نبوت کا“

کسی کذاب کو جرأت نہ ہو پھر ایسے دعوے کی  
”عقیدہ اس لیے رکھتے ہیں ہم ختم نبوت کا“

کسی کا ذب سے کوئی معجزہ مانگے تو کافر ہے  
یہ فتویٰ ہے بہت مشہور سلطانِ فقاہت کا

نیا کوئی نبی شہزاد ہو اب غیر ممکن ہے  
رسولِ آخریں پر ختم ہے منصب رسالت کا



## نعت

سرورِ کون و مکاں سیدِ ذیشانِ عرب  
 باعثِ ارض و سما روحِ عجمِ جانِ عرب

رونقِ بزمِ جہاں شمعِ شبتانِ عرب  
 ثانیِ باغِ جناں حسنِ گلستانِ عرب

گلشنِ روح پہ چھا جاتی ہے شادابی سی  
 یاد آ جاتے ہیں جس دم گل و ریحانِ عرب

تابعِ حکمِ شہِ دیں ہیں عجم کے دفتر  
 دستِ محبوبِ خدا میں ہے قلمدانِ عرب



ذڑے ذڑے میں چمکتے ہیں یہاں ماہ و نجوم  
جادۂ عرشِ معلیٰ ہے خیابانِ عرب

جب کھلا باب عنایات نبوت اس میں  
آسماں گیر ہوئی وسعتِ دامانِ عرب

سنتِ سرورِ دیں صاحبِ ایماں کا وقار  
یعنی دستار کہ ہے زینتِ مروانِ عرب

حاملِ وحی خداوند فرشتوں کا امام  
”طائرِ سدرہ نشیں مرغِ سلیمانِ عرب“

بست و دو سال زیارت کو مسلسل آیا  
”طائرِ سدرہ نشیں مرغِ سلیمانِ عرب“

مجھ کو شہزادِ مکہ روحِ رضا سے پہنچی  
ورنہ ہوتی نہ رقمِ مدحتِ سلطانِ عرب



## نعت

خلوص، امن، اخوت، حياءِ وفا ادراک  
جہاں میں بانٹے آئے تھے مصطفیٰ ادراک

ضیائے سیرت انور سے ضوفشاں ہے حیات  
نقوشِ پائے نبی سے ہمیں ملا ادراک

گزر گئے ہیں جہاں سے بھی تاج دارِ شعور  
بکھر گیا اسی رستے پہ جا بجا ادراک

بلال و بو ذر و سلمان بنتے جاتے ہیں  
درِ حبیب سے ہوتا ہے جب عطا ادراک



جبیں تمدن و تہذیب کی چمکنے لگی  
عجیب شان سے جلوہ نما ہوا ادراک

جو زیب چشم بصیرت ہو خاک راہ حجاز  
تو قلب و ذہن میں ہوتا ہے رونما ادراک

ترے حبیب کی مدحت کا حق ادا ہو پائے  
مجھے نصیب ہو اتنا تو اے خدا ادراک

مرے نبی کا طریقہ ہے علم کی تقسیم  
مرے حضور کی سنت ہے باثنا ادراک

اگر نصیب ہو دریائے من لادن کی نہی  
خدا کے فضل سے ہوتا نہیں فنا ادراک

مرے کفیل و مربی ہیں مصطفیٰ شہزاد  
مجھے یقین ہے ہوگا فزوں مرا ادراک



## نعت

بارانِ کرم مجھ پہ بھی برسائے مدینہ  
اے کاش مرے دل میں سما جائے مدینہ

ہے نقش مرے دل پہ ہر اک منظرِ طیبہ  
پھرتے ہیں میری آنکھ میں گلہائے مدینہ

سب رنج بھلا دیتی ہے آغوشِ اُحد کی  
ہے راحتِ جاں کوہِ دلآرائے مدینہ

پنہاں ہیں تری خاک میں ایمان کے موتی  
تو رُوکشِ فردوس ہے صحرائے مدینہ



بخشش کی سند ہے در سرکار سے نسبت  
جنت کی ضمانت ہے تولائے مدینہ

کب دیکھتے ہم پر ہو عنایت کی نظر پھر  
”کب دیکھتے بر آئے تمنائے مدینہ“

ہر شخص میں انصارِ مدینہ کی جھلک ہے  
اک عالم ایثار ہے دنیائے مدینہ

جو لطف کہ شہزاد شہیدی پہ ہوا تھا  
وہ لطف کبھی مجھ پہ بھی فرمائے مدینہ





## نعت

یاد جب خلوتِ خورشیدِ حرا آتی ہے  
گوشہٴ قلب سے اقرء کی صدا آتی ہے

مسجدِ نعت میں جب سجدہ کناں ہونا ہو  
کام اس وقت مرے فکرِ رسا آتی ہے

روح کا رزق اترتا ہے فلک سے جب بھی  
میرے حصے میں شہِ دیں کی ثنا آتی ہے

یاس کو پاس پھٹکنے نہیں دینا ہر گز  
دل کی بستی مرے آقا کو بسا آتی ہے



روح کے دشت کو گلزار بنانے کے لیے  
صبح دم جنت طیبہ سے ہوا آتی ہے

نسبتِ سرور کونین پہ ہے فخر مگر  
اپنے اعمال کو دیکھوں تو حیا آتی ہے

گلشنِ جاں میں مہکتے ہیں درودوں کے گلاب  
”جب مدینے سے کوئی موجِ صبا آتی ہے“

کعبۃ اللہ کے شہزاد ہر اک گوشے سے  
”وَرَفَعْنَا لَكَ ذِكْرَكَ“ کی صدا آتی ہے





## نعت

کوئی خوش بخت مرے شہر سے جب جائے حجاز  
یاد رہ رہ کے مجھے آئے ہے صحرائے حجاز

اک تعلق ہے اسے فخر نبی ہاشم سے  
ناز کیوں کر نہ کرے بخت پہ لیلائے حجاز

ایسا انفاس شہر میں نے نوازا ہے اسے  
رہک صد طور ہوئی وادی سینائے حجاز

حظ اٹھا پائے گا وہ کوثر و تنیم سے کیا  
چکھ نہ پایا جو یہاں بادۂ مینائے حجاز



سجدہ کرتے ہیں وہاں جا کے مقدر والے  
بخت و ر ہوتے ہیں بس ناسیہ فرمائے حجاز

رنگ توحید کا روحوں پہ وہاں چڑھتا ہے  
روپ بندوں کو نیا دیتی ہے دنیائے حجاز

کیا لبھا پائے ہمیں پیرس و لندن کی کشش  
”دل کے پردوں میں مچلتی ہے تمنائے حجاز“

بخدا طیبہ و بطحا کا شرف ہے ان سے  
نقشِ پائے شہِ دیں مرتبہ افزائے حجاز

خود شفا آئے مریضوں کی بلائیں لینے  
نبض پر ہاتھ ہی رکھ دے جو میجائے حجاز

اپنی آغوش میں لے لے اسے وقت رخصت  
لطف شہزاد پہ کچھ خاص جو فرمائے حجاز



## نعت

منگتے کا بھرم رکھنا سرکار کی سنت ہے  
سائل کی صدا سننا سرکار کی سنت ہے

پُرش کے لیے جانا دکھ درد کے ماروں کی  
لاچار کے کام آنا سرکار کی سنت ہے

تنہائی میں چھپ چھپ کر غیروں کے لیے رونا  
اپنوں کے ستم سہنا سرکار کی سنت ہے

مخلوق سے پیش آنا ہر حال میں شفقت سے  
بندوں کا بھلا کرنا سرکار کی سنت ہے



تعلیم شہ دین ہے، تکریم بنی آدم  
تعلیم کو پھیلانا سرکار کی سنت ہے

شیطان کا طریقہ ہے سفاکی و خوں ریزی  
دشمن کو اماں دینا سرکار کی سنت ہے

مشکل ہو بھلے جتنی، حالات ہوں کیسے ہی  
حق بات سدا کہنا سرکار کی سنت ہے

بیعت نہ کبھی کرنا فرعون زمانہ کی  
ایمان پہ ڈٹ جانا سرکار کی سنت ہے

کچھ وقت عبادت میں راتوں کو بسر کرنا  
آرام بھی فرمانا سرکار کی سنت ہے

جس ذات نے بخشی ہیں شہزاد ہمیں سانسیں  
اس ذات کا دم بھرنا سرکار کی سنت ہے



## نعت

ابر کرم کچھ ایسا برسا تری گلی میں  
خالی رہا نہ کوئی منگتا تری گلی میں

انکے ہوئے ہیں آنسو پلکوں پہ کس ادب سے  
آہوں میں ڈھل گیا ہے گریہ تری گلی میں

سب زائروں کی خاطر ہے مژدہ شفاعت  
یہ چیز ہے تو بس ہے تنہا تری گلی میں

دیتی ہے پیار اتنا یہ سرزمین اقدس  
ہر شخص لگ رہا ہے اپنا تری گلی میں



ملتی ہے سر بلندی سر کو یہاں جھکا کر  
دیکھا ہے ہم نے کر کے سجدہ تری گلی میں

سورج میں اک جھجک سی وقت طلوع دیکھی  
مہتاب کو بھی گم گم پایا تری گلی میں

ہر شے میں ہم نے دیکھے حسنِ ازل کے جلوے  
اک چیز بھی نہیں ہے بے جا تری گلی میں

پاس ادب سے دھڑکن / دل میں سمٹ رہی ہے  
کچھ سہل تو نہیں ہے رہنا تری گلی میں

شہزاد اس کرم کا گو اہل تو نہیں ہے  
اے کاش اور کچھ دن رہتا تری گلی میں





## نعت

جو اہل قرب ہیں کب آنکھ بھر کے دیکھتے ہیں  
زُخِ نبی کو وہ جاں سے گزر کے دیکھتے ہیں

دکھائی دیتا ہے دھندلا سا گنبدِ انضر  
جو آئینے میں کبھی چشمِ تر کے دیکھتے ہیں

چلو چلو کریں سجدہ ریاضِ جنت میں  
نصیب ہم بھی ذرا اپنے سر کے دیکھتے ہیں

اگر ہے مسئلہ ناموسِ مصطفیٰ کا تو پھر  
ہتھیلیوں پہ سروں کو بھی دھر کے دیکھتے ہیں



فنا پذیر لگا ان کو رعب قصر شہی  
سدا جو روزن ودر اُن کے گھر کے دیکھتے ہیں

رُخ حبیب تو شہزاد پھر ہے روئے حبیب  
ادب شناس تو جالی کو ڈر کے دیکھتے ہیں





## نعت

اللہ نے یوں شان بڑھائی ترے در کی  
تعمیم خود انساں کو سکھائی ترے در کی

ہر لمحہ مجھے رہتا ہے احساسِ حضوری  
تصویر جو سینے میں سجائی ترے در کی

طاری تھا مری روح پہ معراج کا عالم  
جالی جو مرے ہاتھ میں آئی ترے در کی

تھا پاس ترے ذوقِ طہارت کا خدا کو  
سوئی جو فرشتوں کو صفائی ترے در کی



اے رحمتِ عالم ہو کوئی وصل کا ساماں  
ہے شاق بہت دل پہ جدائی ترے در کی

لیتے ہیں فرشتے بھی یہاں سانس ادب سے  
وہ دھاک ترے رب نے بٹھائی ترے در کی

پابند ادب ہیں یہاں صدیق و عمر بھی  
تکریم وہ قرآن نے بتائی ترے در کی

آیا مری سانسوں کو مہکنے کا سلیقہ  
خوشبو جو دل و جاں میں بسائی ترے در کی

توقیر ترے شہر کی مطلوب تھی رب کو  
قرآن میں قسم اس لیے کھائی ترے در کی

کر آؤں چمن زارِ مدینہ کی زیارت  
ہو پھر سے مقدر میں رسائی ترے در کی



اُس ہاتھ میں قدرت کا بھی کچھ ہاتھ تو ہوگا  
جس ہاتھ نے بنیاد اٹھائی ترے در کی

اک بحر اُٹنے لگا الطاف و عطا کا  
سائل نے جو زنجیر ہلائی ترے در کی

اُس قوم کو آیا نہیں جینے کا قرینہ  
جس قوم کو تعلیم نہ بھائی ترے در کی

انسان کو احسان ترے یاد رہیں گے  
تا عمر نہ بھولے گی، بھلائی ترے در کی

شہزاد کے ہونٹوں پہ رہے نعت کا نغمہ  
آنکھوں میں رہے جلوہ نمائی ترے در کی





## نعت

مہکتا گلستانِ مدینے کی گلیاں  
 بہر سو ہیں شمعِ رسالت کی کرنیں  
 شہِ دوسرا ہیں یہاں جلوہ فرما  
 منور ہیں مکہ کے بازار کیسے  
 عقیدت کی دنیا ہے آباد ان سے  
 نگاہوں کی ٹھنڈک ہے گنبد کا جلوہ  
 یہیں پر گنہگار پاتے ہیں تسکین  
 خدا کی عنایت ہے بطحا کی وادی  
 دلاتی ہیں رحمت کی امید سب کو  
 ہیں مرغوبِ اہل نظر مدتوں سے  
 تلاشِ نگاہِ طلب ان کا روضہ

دکھاتی ہیں شہزادِ اہل جہاں کو  
 رہِ علم و عرفاں مدینے کی گلیاں



## نعت

ہر اک خوبی اسے زیبا جو ہے تعریف کے لائق  
اسی کا نام ہے اعلیٰ اسی کی شان ہے فائق

دروِ سرمدی ہر وقت ہو سرکارِ والا پر  
تحتیت کی گھٹا برسے حبیب ربّ اعلیٰ پر

ہر عظمت اس جہاں میں ان کے تلوے چومنے آئی  
وہ خوبی بن گئی میرے نبی کو جو ادا بھائی

انہیں اچھی لگی جو بھی وہی عادت بھلائی ہے  
جو ان سے ہوگئی منسوب وہ خصلت اچھائی ہے



شرف لوح و قلم کا بڑھ گیا اسم گرامی سے  
ضیاء عرشِ معلیٰ کو ملی ماہِ تہامی سے

شہِ دیں کا نہیں جبریل کا سدہ نشین ہے  
نہیں مطلوب قوسین آپ کا تو رب سے بندھن ہے

ملی آدم کو راحت اپنے نور العین سے مل کر  
رُسل مسرور تھے اپنے دلوں کے چین سے مل کر

خدا بھی ہو گیا خوش سید کونین سے مل کر  
مکمل دائرہ ہوتا ہے بس قوسین سے مل کر

شفیعِ عاصیاں کا ذکر ہے رافع و باؤں کا  
طیبِ دو جہاں کا نام ہے دافع بلاؤں کا

عقیدے کی مرے اسلاف بھی تصویب کرتے ہیں  
مری تصدیق خود اوراقِ "نشر الطیب" کرتے ہیں



زیارت سے نبی کی نوریوں کو بھی قرار آیا  
فضائے عالم بالا پہ جیسے اک نکھار آیا

وہ ذاتِ وحدہ کا مصطفیٰ کو عبدہ کہنا  
عجب تھا عابد و معبود کا وہ قبلہ رُو رہنا

ہوئے ہیں منکشف اسرار یہ اہل حقائق پر  
خدا کے کس قدر انعام ہیں خیر الخلائق پر

گدائے بارگاہِ فخر موجودات ہیں سارے  
معارف سرورِ دارین کی خیرات ہیں سارے

حقیقت میں مقامِ خواجہ کل خواجگاں کیا ہے  
خدا ہی جانتا ہے عظمتِ شاہِ شہاں کیا ہے

نہیں یہ جنس جو بدلے میں مال و زر کے ملتی ہے  
غذا شہزادِ روحوں کو نبی کے در سے ملتی ہے



## نعت

دل کی بستی بسائی تری نعت نے      بات بگڑی بنائی تری نعت نے  
 تیری مدحت نے مجھ کو کیا محترم      میری عزت بڑھائی تری نعت نے  
 جادۂ بندگی پر کیا گام زن      حمد مجھ کو سُجھائی تری نعت نے  
 محو کر کے مری سب زیاں کاریاں      دی مجھے ہر بھلائی تری نعت نے  
 میرے باطن کی تاریکیاں چھٹ گئیں      شمعِ مدحت جلائی تری نعت نے  
 میں ہوں ممنون آقا تری نعت کا      میری قسمت جگائی تری نعت نے  
 پھر کسی مشورے کی نہ حاجت رہی      بات ایسی سنائی تری نعت نے  
 بحرِ خواہش میں بس ڈوبتے ڈوبتے      کشتی جاں بچائی تری نعت نے  
 تیرے مولا سے لے کر مجھے بخش دی      تیری مدح سرائی تری نعت نے



اس طرح اپنے اندر فنا کر لیا مجھ کو ہر شے بھلائی تری نعت نے  
 مجھ کو آغوشِ رحمت میں یوں لے لیا ہر تمنا بھلائی تری نعت نے  
 دیکھ کر نوریوں کو بھی رشک آ گیا ایسی محفل سجائی تری نعت نے  
 نعت سے مجھ پہ میری حقیقت کھلی کی مری رونمائی تری نعت نے  
 بات کرنے کا مجھ کو سلیقہ نہ تھا بات کرنا سکھائی تری نعت نے  
 ہم بھی ہو آئے جنت کے باغات سے دی ہمیں یہ رسائی تری نعت نے  
 وصل کی لذتوں سے کیا آشنا دور کی ہر جدائی تری نعت نے  
 فکرِ عقبی سے مجھ کو بری کر دیا دے کے ذوق گدائی تری نعت نے  
 گردِ حرص و ہوس کی چھٹی روح سے کی دلوں کی صفائی تری نعت نے  
 مجھ کو حاصل ہے تائیدِ روح امیں کی یہ عقدہ کشائی تری نعت نے  
 اس عنایت پہ شہزادِ ممنون ہے کی مری ہم نوائی تری نعت نے





## نعت

آپ کے ہو کے یا نبی ہم لوگ  
 آپ کے نام کا ادب ہے بہت  
 قلب میں احترام ہے بے حد  
 یا نبی رحم کیجئے ہم پر  
 آپ سے عشق ہے حضور مگر  
 آپ کی راہ سے ہٹے تو ہوئے  
 کفر دنیا پہ پھر مسلط ہے  
 در بدر ہو گئے زمانے میں  
 مکتب علم و فن کے آپ رئیس  
 نسبت شہر علم کے باوصف  
 جب تھی ہمراہ سنتوں کی ضیا  
 پھر بھی شہزاد ہے امید کرم  
 کیوں ہیں اخلاق سے تہی ہم لوگ  
 نعت پڑھتے ہیں آپ کی ہم لوگ  
 آپ کے ہیں غلام بھی ہم لوگ  
 آپ ہی کے ہیں امتی ہم لوگ  
 ہیں تمدن میں مغربی ہم لوگ  
 نفس و شیطان کے مقتدی ہم لوگ  
 ہیں اسیرانِ بے بسی ہم لوگ  
 ہو کے محروم رہبری ہم لوگ  
 ہیں مگر اس کے مبتدی ہم لوگ  
 ہیں فقیرانِ آگہی ہم لوگ  
 ظلمتوں میں تھے روشنی ہم لوگ

پھر بھی شہزاد ہے امید کرم  
 گو کہ ہیں صیدِ گرہی ہم لوگ



## نعت

کس طرح نہ ہو منبعِ انوارِ عمامہ  
پہنے ہوئے ہیں سیدِ ابرارِ عمامہ

ثابت ہے روایاتِ صحیحہ سے یہ دعویٰ  
ہے تاجِ نبی سنتِ سرکارِ عمامہ

بجٹا رہا جو سرورِ کونین کے سر پر  
وہ رحمتِ عالم کا طرحِ دارِ عمامہ

شملے کی ہر اک تار میں رقصاں ہیں ستارے  
اللہ رے زیبا و ضیا بارِ عمامہ



دُر ہائے سیادت سے مرصع ہے ہر اک بل  
ہے سارے عمالوں کا یہ سردارِ عمامہ

ہے جس میں جڑا ختم نبوت کا گمینہ  
سرکار کے سر پر ہے وہ شہکارِ عمامہ

جبریل اتر آتے تھے سدرہ سے زمیں پر  
دیتا جو کبھی دعوتِ دیدارِ عمامہ

ایمان کا اظہار ہے سرکار کی الفت  
سرکار سے الفت کا ہے اظہارِ عمامہ

آتی ہیں سلامی کو فرشتوں کی قطاریں  
نکلیں جو پہن کر شہِ ابرارِ عمامہ

دستار کی مانند جو روضے پہ سجا ہے  
کاشانہِ اقدس کا ہے شہکارِ عمامہ



ہے اس کو سرِ سرور کونین سے نسبت  
کیونکہ نہ ہو پھر نور کا مینارِ عمامہ

ہے قولِ شہِ ارض و سما فَاتَّبِعُونِي  
اس واسطے مومن کو ہے درکارِ عمامہ

سرکار نے جو غزوةِ خیبر میں نوازا  
تھا زیبِ سرِ حیدرِ کزارِ عمامہ

سنت کے محافظ تھے سب اصحابِ پیغمبر  
رکھتے تھے مہاجر ہوں کہ انصارِ عمامہ

تھی بدر میں دستارِ فرشتوں کے سروں پر  
باندھے ہوئے آئے تھے مددگارِ عمامہ

شملے میں نہاں پشتِ پناہی کی ادا ہے  
ہے ظنِ پدِ ایزدِ غفارِ عمامہ



اس پر ہے سجا نقشہ نعلین مبارک  
کام آیا ہے مشکل میں کئی بار عمامہ

سوراخ ہیں آقا کئی دامان طلب میں  
پھیلانے ہوئے ہوں سر دربار عمامہ

سجدے کی جو اس در پہ نہیں سر کو اجازت  
ہے سجدہ بے سر کو بھی طیار عمامہ

چوموں کبھی اس کو تو کبھی سر پہ سجاؤں  
ہے میرے لیے آپ کی پیزار عمامہ

پکڑی نہ اچھل جائے کہیں اہل حرم کی  
آقا ہے توجہ کا طلبگار عمامہ

شہزاد یہ سرکارِ مدینہ کا کرم ہے  
باندھے ہوئے ہے مجھ سا گنہگار عمامہ



## نعت

تانا کو کریں پیش جو حسینِ عمامہ  
 کیسے نہ ہو پھر قرۃ عینینِ عمامہ  
 مہ میں دیا آپ نے جب فتح کا خطبہ  
 باندھے ہوئے تھے سرورِ کونینِ عمامہ  
 جبریل بھی حیرت سے ٹکا کرتے تھے ان کو  
 جب سر پہ سجاتے شہِ دارینِ عمامہ  
 رفعت یہ ملی صاحبِ معراج کے صدقے  
 پہنچا تھا سرِ عرش یہ اک رینِ عمامہ  
 ہر وقت مجھے رہتا ہے احساسِ حضوری  
 ہونے نہیں دیتا مجھے بے چینِ عمامہ  
 شہزاد میں کیسے نہ انہیں سر پہ سجاؤں  
 میرا تو ہیں سرکار کے نعلینِ عمامہ



## نعت

حیاتِ بے ثبات کو خدا اگر دوام دے  
مجھے تو بس غلامی درِ شہِ انام دے

اک آرزو سی ہے دبی دلِ نیاز مند میں  
انہیں و بو تراب سا مجھے بھی کوئی نام دے

میں ایک نعت لکھ سکوں، کعب بن زہیر سی  
مجھے قدیر و مقدر قدرتِ کلام دے

کہاں چلی گئی ہے تو ہوائے شہرِ مصطفیٰ  
مرے دلِ حزیں کو بھی سکون کا پیام دے



ہماری سرزمین بھی ترس گئی ہے امن کو  
ہمیں بھی خالق جہاں عمر سا اک امام دے

مرے نبی سا سرپرست دے ہر اک غلام کو  
بلال سا ہر ایک سرپرست کو غلام دے

عقیق سے بھی خوب تر نفیس مثلِ آب زر  
ثنائے نور کے لیے حروفِ نور قام دے

ازالہ ذکرِ مصطفیٰ سے میں کروں خطاؤں کا  
میں خود سے لڑ سکوں مجھے وہ ذوقِ انتقام دے

ترس گئے ہیں امن کو ہم امن کے پیام بر  
ہماری سمت بھی نظر، ہمیں بھی اب سلام دے

مجددیٰ میں امتیٰ ہوں شہریارِ علم کا  
میں کیسے مان لوں اگر کوئی دلیل خام دے



## نعت

رسالت	تابان	نیر	سخن	تنویر
رسالت	تابان	نیر	فن	تابانی

فریاد کناں ہے شب عصیاں کی سیاہی  
 ”ہاں ایک کرن، نیر تابان رسالت“

کرنے کو فدا آپ کی عزت پہ ملے ہیں  
 یہ جان و بدن نیر تابان رسالت

اک نعت لکھوں آپ کی میں خون جگر سے  
 ہے دل میں لگن نیر تابان رسالت



پڑھتے ہیں درود آپ کو دیتے ہیں دعائیں  
یہ سرو و سمن نیر تابان رسالت

کھلتے ہوئے پڑھتے ہیں سبق صل علی کا  
گل ہائے چمن نیر تابان رسالت

لکھتے ہی ثنا دور نکل جاتے ہیں دل سے  
سب رنج و محن نیر تابان رسالت

کرتے ہیں ہمیشہ شب بدعت کا ازالہ  
انوار سنن، نیر تابان رسالت

بے تاب فدا ہونے کو رہتے ہیں ہمیشہ  
سب اہل سنن نیر تابان رسالت

پڑھتا ہی رہے نعت کا شہزاد وظیفہ  
ہے ایک ہی ذہن نیر تابان رسالت



## نعت

اللہ نے کر دی ہے بیاں شان رسالت  
قرآن کی آیات ہیں شایان رسالت

دل جب سے ہے وابستہ دامن رسالت  
حاصل ہے مسلسل مجھے فیضان رسالت

ہر گوشہ پر نور ہے فردوس بدامان  
یہ عرشِ معلیٰ ہے کہ ایوان رسالت

سجدے کو مچلتا ہے بہرگام یہاں دل  
ہے کعبہ عشاق خیابان رسالت



سرکار نے فرمایا اسے پاک بتوں سے  
پہنچا تو ہے کعبے کو بھی فیضانِ رسالت

حرف آئے تو کیسے کوئی سرکار پہ آئے  
ہے ذاتِ اَحَدِ آپ نگہبانِ رسالت

آیاتِ الہی کے ہیں سرکارِ مفسر  
اللہ کا فرمان ہے فرمانِ رسالت

اس منصبِ عالی پہ انہیں فخر نہیں ہے  
ہیں سرورِ دین، سید و سلطانِ رسالت

سایہِ سرِ ناعت پہ ہے جبریل کے پر کا  
مولا کی اماں میں ہے ثنا خوانِ رسالت

ہو جائے ثمر بارِ مرا نخلِ تمنا  
برسے جو کبھی قلب پہ بارانِ رسالت



حسین جو ہیں سیدہ زہرا کے دُلا رے  
دنیا میں ہیں دونوں گل و ریحانِ رسالت

بے تاب چٹکنے کو ہے غنچہ مرے دل کا  
ہاں ایک کرن نیرِ تابانِ رسالت

ہونٹوں پہ نئی نعت کے اشعار سجائے  
ہے زمزمہ خواں بلبلی بستانِ رسالت

ہیں عالم حیرت میں اولوالعزم پیمبر  
خالق نے بنائی ہے عجب شانِ رسالت

قرآن میں خالق نے قسم کھائی ہے اس کی  
ایمان کی جاں یونہی نہیں جانِ رسالت

اس در کے جو اکرام کا قائل ہی نہیں ہے  
لوہ بن کے کھڑا ہے وہی دربانِ رسالت



یہ گلشن بے خار ہے محفوظ خزاں سے  
شہکار ہے فطرت کا گلستانِ رسالت

موقوف ہے اس بات پہ انساں کی ترقی  
انساں کو کس درجہ ہے عرفانِ رسالت

انساں کو سرکار نے انساں بنایا  
انساں پہ کیا کم ہے یہ احسانِ رسالت

شہزاد یہ اعزاز کوئی کم تو نہیں ہے  
مجھ ایسا گنہگار ہو مہمانِ رسالت





## نعت

جمالِ سرورِ دین کا کہاں سے لاؤں پیمانہ  
کہ جبرائیل بھی شمعِ رسالت کا ہے پروانہ

مرے آقا مرے احوال پر بھی رحم فرمانا  
خصائل آپ کو خالق نے بخشے ہیں کریمانہ

شہنشاہِ دو عالم کی گلی کا ہے عجب منظر  
یہاں ہر ایک دیوانہ نظر آتا ہے فرزانہ

فرازِ عرش سے ہر دم نئے انوار اترتے ہیں  
شہِ کونین کے روضے کا عالم ہے جداگانہ



خدا کے نور نے جلوہ نمائی کی ہے اس دھج سے  
”کہ سینہ ارضِ طیّبہ کا بنا رشکِ پری خانہ“

بے انوار خورشیدِ حرم اس شان سے اس میں  
”کہ سینہ ارضِ طیّبہ کا بنا رشکِ پری خانہ“

بھٹکتے آدمی کو دے دیا کردار کا جوہر  
سجایا پیکرِ اخلاق نے یوں دل کا ویرانہ

نگاہِ لطف پھر ہو رحمۃ للعالمین اس پر  
ہوئے جاتے ہیں پھر انسان کے تیور بہیمانہ

رہی اس کو ہمیشہ کدّ شہِ دیں کے غلاموں سے  
روشِ ابلیس نے سرکار سے رکھی حریفانہ

جہاں روح و بدن کے گھاؤ سارے بھرتے جاتے ہیں  
مدینہ میں طبیبِ حق نے کھولا وہ شفاخانہ



ثنا خوانِ شہِ دیں کی بڑی توقیر ہے لوگو  
خدا کا فضل ہے اتنی بڑی توفیق مل جانا

وہ اپنے مدح گستر کے لیے اُن کا دعا کرنا  
وہ اپنے شاعرِ دربار کا اکرام فرمانا

مجھے روح القدس اپنے قرین محسوس ہوتے ہیں  
کبھی جب یاد آجاتی ہے ان کی داد شاہانہ

ثنا خوانِ شہِ دیں کے لیے بے حد ضروری ہیں  
ادب، صدق و وفا، حسنِ عمل، سیرت شریفانہ

مرے آقا ہی زیب مسندِ محمود جب ہوں گے  
تو پھر کیا عرصہ محشر سے اے شہزاد گھبرانا





## نعت

ان پر درود بھیجئے حمدِ خدا کے بعد  
پڑھیے نبی کی نعت خدا کی ثنا کے بعد

یہ بات مانتے ہیں خلیل و کلیم بھی  
خیر الوریٰ کی شان ہے ذوالکبریا کے بعد

تاج سرِ وظائف و اذکار ہے درود  
باقی ہر ایک ورد ہے صلِّ علیٰ کے بعد

بعد از خدا بزرگ ہیں وہ قصہ مختصر  
”اک مصطفیٰ کا نام ہے نامِ خدا کے بعد“



کچھ بھی نہ تھا خدا کے سوا کائنات میں  
عالم تمام خلق ہوا مصطفیٰ کے بعد

سرکار سے ہیں عالم امکاں کی رونقیں  
ہر واقعہ ہوا ہے شہِ دوسرا کے بعد

ہمائیگی ملے شہِ دارالسلام کی  
کیا اور مانگتا میں بھلا اس دعا کے بعد

سرشار کر دیا اسے رحمت پناہ نے  
پہنچا درِ حضور پہ جو بھی خطا کے بعد

شہزاد کو بھی ہے اسی چادر کی جستجو  
پائی تھی کعب نے جو حصولِ رضا کے بعد





## نعت

ذکرِ شہِ انام ہے نامِ خدا کے بعد  
یہ وردِ صبح و شام ہے نامِ خدا کے بعد

پہلے اسی کا ذکر ہے ہر کارِ خیر سے  
سرکار پر سلام ہے نامِ خدا کے بعد

تحریر ہے جو نور کے حرفوں سے عرش پر  
”اک مصطفیٰ کا نام ہے نامِ خدا کے بعد“

حمدِ خدا کے بعد ہے مولائے کل کی نعت  
مدحت کا اہتمام ہے نامِ خدا کے بعد



ہیں حرز جاں درود و تحیت کے زمزے  
چتا یہی کلام ہے نامِ خدا کے بعد

ہر دم نیا مراقبہ محرابِ نعت میں  
اپنا تو بس یہ کام ہے نامِ خدا کے بعد

پڑھتا ہوں ان کے اسمِ گرامی پہ میں درود  
پونجی یہی تمام ہے نامِ خدا کے بعد

قطعہ ہو یا رباعی، قصیدہ ہو یا غزل  
مدحِ نبی مدام ہے نامِ خدا کے بعد

اس نام سے ہے بزمِ عناصر کی ابتدا  
اس پر ہی اختتام ہے نامِ خدا کے بعد

اس نام سے ہے خیمہٴ گردوں تانا ہوا  
اس نام کو دوام ہے نامِ خدا کے بعد



یہ بات ہر کتاب مقدس میں ہے لکھی  
سرکار کا مقام ہے نامِ خدا کے بعد

لوحِ مبین پہ نام ہے سرکار کا رقم  
یہ نام ہی امام ہے نامِ خدا کے بعد

شہزاد میرے آقا و مولا کے نام کا  
کس درجہ احترام ہے نامِ خدا کے بعد





## نعت

جیسے خدا کی ذات سے ہیں مصطفیٰ قریب  
ایسے نہ لا یزال کے کوئی ہوا قریب

جو جتنا بارگاہ نبی سے رہا قریب  
اتنا ہی ذوالجلال کے ہوتا گیا قریب

کرتا ہے طے وہ قرب الہی کی منزلیں  
کرتے ہیں جب کسی کو حبیب خدا قریب

وہ خوش نصیب کون ہے ازغار تا مزار  
ہر حال میں حضور نے جس کو رکھا قریب



دنیا کو رنگ و نور سے معمور کر گیا  
اس پیکرِ جمال کے جو بھی رہا قریب

مضمون ملا یہ سورۃ احزاب سے مجھے  
مومن کی جاں سے بھی ہیں شہِ انبیاء قریب

پابند قرب و بُعد نہیں ان کی بارگاہ  
یہ ان کا مسئلہ ہی نہیں دور یا قریب

ذکر نبی کو جو بھی بنائے گا حرزِ جاں  
اس کو رکھیں گے حشر میں خیر الوریٰ قریب

آقا نے اپنی ذاتِ مقدّس کا جُز کہا  
کس درجہ تھیں حضور کے خیر النساء قریب

ہوتی ہے سہل اسوۃ اقدس کی پیروی  
رکھتا ہوں نقشِ پائے نبی کو سدا قریب

شہزادِ زندگی میں مزے لوں بہشت کے  
دو چار دن جو رکھ لیں شہِ دوسرا قریب



## نعت

یہی میرا وظیفہ ہے، یہی میری عبادت ہے  
میں اہل نعت میں سے ہوں، میسر یہ سعادت ہے

زمانے بھر کی مہمانی کو وا باب عنایت ہے  
ہیں جس کے ریزہ چیں سلطان، یہ ایسا خوانِ نعمت ہے

سنو! تقویمِ عشقِ مصطفیٰ ﷺ پر جس کی خلقت ہے  
اسے جینے کی حاجت ہے، نہ مرنے کی ضرورت ہے

قدم فرما ہوئے ہیں رحمۃ للعالمین ﷺ جس جا  
وہاں کا ذرہ ذرہ آج تک خورشید سیرت ہے



نہ ہو پابوسی مولائے عالم ﷺ سے جو بہرہ مند  
وہ دنیا کوئی دنیا ہے وہ جنت کوئی جنت ہے

مرا گریہ بھی اک فیضان ہے اس ابرِ رحمت کا  
کہ چشمِ تر میں جو بھی قطرہ ہے، دریا بضاعت ہے

محمد ﷺ کے غلاموں، جانثاروں، فیض یابوں میں  
ہر اک شاہِ ولایت ہے، ہر اک میرِ امامت ہے

کہا جبریل نے اپنے مراتب کو بیاں کر کے  
یہ سب حضرت تمہاری مہربانی ہے، عنایت ہے

یہی احساس رکھتا ہے ترو تازہ مجھے ہر دم  
میں کس کا امتی ہوں اور میری کس سے نسبت ہے

ہمیشہ سے رہے ہیں متفق اہل نظر اس پر  
”یہ دنیا ایک صحرا ہے، مدینہ باغِ جنت ہے“

دیارِ قدس میں شہزاد تھا امسال بھی حاضر  
ہوا پھر سے کرم بے حد، شہِ طیبہ ﷺ کی شفقت ہے



## نعت

زہے مقدر ہمیں بھی نسبت ہے بارگاہِ شہاں ﷺ سے  
غبار کو بھی تو کچھ علاقہ ہوا ہی کرتا ہے کارواں سے

ہر ایک تشبیہ سے مُبرّاء، ورا ہے بے شک وہ ہر مکاں سے  
”ملا خدا بھی اگر کسی کو، ملا محمد ﷺ کے آستاں سے“

جہاںِ فانی میں آرہے ہم ہجومِ ازواج سے نکل کر  
تمنا ان کی لیے پھرے ہے، یہاں وہاں سے، وہاں یہاں سے

مرا حوالہ یہاں بھی ان کی عنایتیں ہیں، نوازشیں ہیں  
خدا نے چاہا تو جانا جاؤں گا حشر میں بھی اسی نشاں سے



ٹنائے خواجہ کی کیف افزا فضا میں لیتا ہوں سانس جب میں  
اترنے لگتا ہے قلبِ مضطر پہ اک سیکنہ سا آسماں سے

مقامِ محمود پر قیامت کے روز ہوں گے حضور ﷺ فاتر  
انہی کی مدحت سنائی دے گی ہر ایک لب سے، ہر اک زباں سے

برستا جائے گا ابرِ بخشش باذنِ مولا وہاں وہاں پر  
گزرتے جائیں گے سرورِ دیں بروزِ محشر جہاں جہاں سے

وہ دیکھ شہزاد ان کا روضہ ریاضِ جنت سے متصل ہے  
بہشت بھی فیض پا رہی ہے شہِ مدینہ کے گلستاں سے





## نعت

شکر ہو سکتا نہیں اس پر خدائے پاک کا  
نعت گو اس نے کیا مجھ کو شہِ لولاک کا

مرتب ہے جو بھی ایدائے رسول پاک کا  
ہے جہنم مستقر ایسے ہر اک بے باک کا

اشک مشغول دعا ہیں جالیوں کے روبرو  
بخت جاگ اٹھا ہے میرے دیدہ نمناک کا

جو تھے محروم بصیرت، ہو گئے اہل نظر  
سرمہ آنکھوں میں لگا کر اس گلی کی خاک کا



نوعِ انساں تھی تباہی کے کنارے پر، کہ بس  
”ہاتھ آیا دامنِ رحمت شہِ لولاک کا“

مجھ پہ ہوتی ہے نچھاور خود بہارِ ہشتِ خلد  
غنچہٴ دل میں جب چمکتا ہے درودِ پاک کا

اس کی امت پر بھی کھول ابوابِ رحمت اے کریم!  
جس کی خاطر وا کیا تھا تو نے، درِ افلاک کا

یہ بھی تھا سرکارِ والا کے خصائص میں سے ایک  
دور ہی سے دشمن پر بیٹھ جانا دھاک کا

کس ادب سے چومتی ہوگی لب و دندان کو  
مرتبہ اعلیٰ ہے کتنا آپ کی مسواک کا

دھو کے پیتے تھے قمیصِ پاک کا پانی مریض  
معجزہ مشہور ہے سرکارِ ﷺ کی پوشاک کا

میں کہ اک موجِ غبارِ کاروانِ نعت ہوں  
ہے کرمِ شہزاد یہ بھی اس خس و خاشاک کا



## نعت

مجھے فیضانِ صبح و شام آتا ہے محمد کا  
زباں پر میری جس دم نام آتا ہے محمد کا

مصائبِ دنیوی ہوں یا مراحلِ قبر و محشر کے  
وسیلہ بے کسوں کے کام آتا ہے محمد کا

مسافرِ جادۂ سیرت کے رکھ ٹھوڑا یہ نکتہ  
مدینہ راہ میں ہر گام آتا ہے محمد کا

سناتا ہے جب آ کر ذکرِ طیبہ کا کوئی زائر  
تو لگتا ہے کہ بس پیغام آتا ہے محمد کا



قصیدہ جب بھی دربارِ نبی میں نذر کرتا ہوں  
 نیا ہر بار اک انعام آتا ہے محمد کا

فلاح و فوز کے حق دار ہیں دنیا و عقبیٰ میں  
 بجا لانا جنہیں اکرام آتا ہے محمد کا

پکاریں اہل جنت جب پڑے مجھ پر نظر ان کی  
 وہ دیکھو بندۂ بے دام آتا ہے محمد کا

مجھے شہزاد ان کی تشنگی پہ رشک آتا ہے  
 بجھانے پیاس جن کی جام آتا ہے محمد کا





## نعت

خدا کی عنایت رسالت کسی کی	دو عالم کی زینت رسالت کسی کی
جمال نہایت رسالت کسی کی	کمال ہدایت رسالت کسی کی
ہے روح طریقت رسالت کسی کی	فروع شریعت رسالت کسی کی
سراسر ہے رحمت رسالت کسی کی	کرم کی روایت رسالت کسی کی
کہ تھی غرض و غایت رسالت کسی کی	رسل آئے آدم سے تا ابن مریم
بصد شان و شوکت رسالت کسی کی	ازل تا ابد جلوہ گر اب رہے گی
بصدق و امانت رسالت کسی کی	ہوئی ضوفشاں عرصہ تیرگی میں
برائے اطاعت رسالت کسی کی	قسم لم یزل کی بنائی گئی ہے
کرے گی قیادت رسالت کسی کی	رسل مقتدی ہوں گے روز قیامت



نہ کیوں دو جہاں پھر کریں استفادہ      دو جگ میں ہے رحمت رسالت کسی کی  
 جو رسوائے عالم تھے اب محترم ہیں      ہے وجہ کرامت رسالت کسی کی  
 ہماری شفاعت کو شہزاد ہوگی      بروز قیامت رسالت کسی کی





## نعت

خدا کا تقرب ہے قربت کسی کی  
 کلام الہی کی آیات بن کر  
 نمازی صلوٰۃ و ثنا پڑھ رہے ہیں  
 سبھی انبیاء و رسل محترم ہیں  
 ہے سب اہل ایمان کا پختہ عقیدہ  
 بہر حال دامانِ سائل کو بھرنا  
 خدا کی قسم نعت بھی خوب شے ہے  
 عجب دلکشی ہے مدیحِ نبی میں  
 کسی کے کرم پر لگی ہیں یہ آنکھیں  
 ہمارے فضائل بھی قرآن میں ہیں  
 ہمارا بھی شہزاد ہے کوئی وارث  
 کہ ہے اصل ایمان الفت کسی کی  
 ہوئی جلوہ فرما فضیلت کسی کی  
 ادا ہو رہی ہے عبادت کسی کی  
 مسلم ہے سب پر قیادت کسی کی  
 ہمیں کام دے گی شفاعت کسی کی  
 ہمیشہ رہی ہے روایت کسی کی  
 کسی کی نجات اور مدحت کسی کی  
 کسی کی ثنا اور سعادت کسی کی  
 نوازے گی آخر عنایت کسی کی  
 کہ آخر کو ہم بھی ہیں امت کسی کی  
 ہے حاصل ہمیں بھی حمایت کسی کی



## نعت

ہر عقیدت پہ مقدم ہے عقیدت اپنی      فیض سرکارِ دو عالم ہے عقیدت اپنی  
 دل تصور میں مدینے کے سفر پر مائل      ساتھ باعزم مصمم ہے عقیدت اپنی  
 مستقل ربط ہے بارانِ کرم سے ہم کو      موسمِ زرد میں رم جھم ہے عقیدت اپنی  
 فرد اعمال میں مرقوم ہیں نعیتیں ان کی      لفظ در لفظ مجسم ہے عقیدت اپنی  
 التفاتِ شہِ کونین میسر ہے ہمیں      ایک سرشاری پیہم ہے عقیدت اپنی  
 بے خودی میں بھی رہا صحو کا عالم طاری      تابش نور مجسم ہے عقیدت اپنی  
 اک تسلسل ہے تحیات و ثنا کا ہر پل      محو تسلیم و مادوم ہے عقیدت اپنی  
 طے کیے ایسے محبت کے مدارج ہم نے      رب کے محبوب سے محکم ہے عقیدت اپنی  
 جب سے واسطہ دامنِ کرم ہوں شہزاد      بے نیازِ الم و غم ہے عقیدت اپنی





## نعت

رسولِ ہر دو عالم کا ہے یہ فرمان "لَا تَغْضَبُ"  
یہ فرمانِ نبی ہے صاحبِ ایمان "لَا تَغْضَبُ"

نصیحت کے لیے جب کی گزارش اک صحابی نے  
کہا سرکار نے ہر بار اے انسان "لَا تَغْضَبُ"

خطا سے در گزر کرنا بہت محبوب ہے رب کو  
کسی حالت میں بھی اے بندۂ رحمان "لَا تَغْضَبُ"

خدا کو ہے بہت ہی پیار غصہ پینے والوں سے  
بڑی "والکاظمین الغیظ" کی ہے شان "لَا تَغْضَبُ"



شہ کونین کی سیرت کا ہے اک دلنشین پہلو  
 کرو تم دشمنوں کے ساتھ بھی احسان "لا تغضب"

شعارِ انبیاء و اصفیاء ہے در گزر کرنا  
 یہی ہے شیوۂ اہلِ رہِ عرفان "لا تغضب"

چلو یہ باہمی بے زاریاں سب ختم کر ڈالیں  
 فنا ہو جائیں گے اک دن یہ مال و جان "لا تغضب"

ترا سب سے بڑا دشمن ہے تیرے ساتھ ہر لمحہ  
 کہیں چنگاریاں بھڑکا نہ دے شیطان "لا تغضب"

جسے قابو ہو اپنے نفس پر غصے کی حالت میں  
 ہے طاقتور حقیقت میں وہی انسان "لا تغضب"

تکبر بندۂ ناچیز کو زیبا نہیں ہر گز  
 انا کو چھوڑ دے اے پیکرِ ایقان "لا تغضب"



خدائے قاہر و جبار کی بھی ہے رضا اس میں  
جسے سب مانتے ہیں تو بھی اس کی مان "لَا تَغْضَبُ"

خدا نے بھی کیا غصے پہ اپنے فضل کو غالب  
وہ بے شک ہے حلیم و عاقر و سبحان "لَا تَغْضَبُ"

مری اس بات پر شہزاد ہے "ما یَنْطِقُ" شاہد  
حدیثِ سرور دیں ہی تو ہے قرآن "لَا تَغْضَبُ"





## مدینہ کی کھجوریں

آتی ہیں بہت یاد مدینہ کی کھجوریں  
ہیں رزقِ خدا داد مدینہ کی کھجوریں

ہمراہ یہ لے آتی ہیں زمزم کے کٹورے  
کر دیتی ہیں دل شاد مدینہ کی کھجوریں

گزری تھی جو حجاج پہ دورانِ زیارت  
کہتی ہیں وہ روادِ مدینہ کی کھجوریں

جو باغ کہ سیراب نہ ہوتا ہو کسی سے  
کر دیتی ہیں آباد مدینہ کی کھجوریں



اللہ کے محبوب سے نسبت جو ہے ان کو  
پاتی ہیں بہت داد مدینہ کی کھجوریں

کرتی ہیں کرم زائر طیبہ پہ خصوصی  
بن جاتی ہیں ہم زاد مدینہ کی کھجوریں

یہ جذبہ ایمان کو دیتی ہیں حرارت  
ہیں دافع الحاد مدینہ کی کھجوریں

جب بھوک ستاتی ہے مسافر کو سفر میں  
فرماتی ہیں امداد مدینہ کی کھجوریں

ہر آن تصور میں ہیں زمزم کے کٹورے  
آنکھوں میں ہیں آباد مدینہ کی کھجوریں

سرکار کے فیضان سے معمور ہیں ریشے  
ہیں پیکر ارشاد مدینہ کی کھجوریں

اللہ رے وہ عنبر و عجوہ کی حلاوت  
کیا خوب ہیں شہزاد مدینہ کی کھجوریں



## قطعات

کبھی تبت یدا کا تازیانہ تا و تب آیا  
 کہیں ما اغنی عنہ مالہ اور ما گسب آیا  
 تری ناموس کا خود قادرِ مطلق محافظ ہے  
 حمایت میں تری یا مصطفیٰ قرآن سب آیا



اگر توبہ پہ ہے مائل طبیعت  
 وضو کر لیجیے پہلے دعا سے  
 نہیں ہے آنکھ میں پانی تو کر لیں  
 تنہم خاک پائے مصطفیٰ سے





## قطعات

حاصل عمر ہے بشر کے لیے  
 سرورِ دین کی ذات کا ادراک  
 نعت میں نعت ہی کا ہو مضمون  
 اس کو کہتے ہیں نعت کا ادراک



### ﴿غزنی رحمة ربی﴾

کر دیا غافل تجھے کس نے خدا کی ذات سے  
 مجھ سے پوچھا ایک دن یہ آیۂ قرآن نے  
 جھوم کر شہزاد میں نے یوں دیا اس کا جواب  
 کر دیا بے باک مجھ کو رحمتِ رحمن نے





## تبصرہ

شہزاد مجددی کی نعت کے کئی پہلو ہیں۔ ان کے ہاں نعتیہ موضوعات کا بڑا تنوع ہے۔ جذبات و احساسات اور نظریات کو بیان کرنے کے الگ الگ انداز ہیں۔ موصوف دیار مصطفیٰ ﷺ جانے اور وہاں زیست کرنے کے جذبات اور خواہشات کو جس طرح بیان کرتے ہیں اور پھر جس طرح دورانِ حاضری درود یوار حبیب کبریا کی بات کرتے ہیں۔ اس سے ان کا عشق اور عقیدت واضح جھلکتی نظر آتی ہے۔ شہزاد مجددی فن نعت گوئی کو سعادت بھی سمجھتے ہیں اور پھر اس سعادت اور عطا پر فخر بھی کرتے ہیں۔ اس فخر کا اظہار وہ جس انداز سے کرتے ہیں قاری خود اس انداز میں کیف و سرشاری محسوس کرنے لگتا ہے۔

شہزاد مجددی کے ہاں نعت میں غزل کا رنگ بھی نمایاں ہے اور خوبصورت الفاظ کا استعمال بھی جو کہ آپ کی نعت کو فنی حوالے سے حسین ترین بنا رہا ہے۔ آپ نے نعت لکھتے ہوئے عقل و شعور کے سارے درواکے ہوتے ہیں کہ بات کہیں مقام مصطفیٰ ﷺ سے پیچھے نہ جائے۔ شہزاد کی حمد و مناجات میں جو دعائیں اور التجائیں ہیں وہ بھی در حبیب خدا پہ زیست کرنے اور نعت رسول مصطفیٰ ﷺ لکھنے اور پڑھنے کی ہیں۔ ان کی نعت سے مکمل وابستگی ہی ہے جو کہ ان کی نعت کو زندہ رکھے ہوئے ہے کیونکہ ان کے ہاں روایتی اور مصنوعی خیال نہیں ہیں ہر خیال میں سچائی اور رعنائی ہے۔ عشق و محبت ہے اور وہ اس فن نعت کو زندگی تصور



کرتے ہوئے کہتے ہیں۔

۱۔ مرا آغاز اور انجام ہے شہزاد نعت اُن کی  
ہوا ہے کام اک مجھ سے یہی مقدور بھرا فضل  
۲۔ روح کا رزق اترتا ہے فلک سے جب بھی  
میرے حصے میں شہہ دیں کی ثنا آتی ہے

شہزاد مجددی فن نعت میں اور حمد نگاری کے راستے میں عشق کو ہی رہبر و مرشد اور روشنی و نور سمجھتے ہیں کیوں کہ اس کے علاوہ نہ تو نعت لکھی جاتی ہے اور نہ ہی زندگی بسر ہوتی ہے۔ انہوں نے اپنی حمد و نعت میں فلسفہ عشق کو بڑے خوبصورت پیرائے میں بیان کیا ہے اور عاشقانِ رسول خدا ﷺ کو دو جہانوں میں معتبر و افضل گردانا ہے شہزاد مجددی کی نعت ہمیں سیرت و صورتِ مصطفیٰ ﷺ سے عشق سکھاتی ہے اور آپ ﷺ کے خلقِ عظیم کی بات کو ہمارے قلب و روح میں ایسے اتارتی ہے کہ ہمارے ذہن و فکر پر عشق کے معانی کھلتے جاتے ہیں۔ ہماری بصیرتوں اور بصارتوں میں رنگ، روشنی اور نور کے در و اہوتے جاتے ہیں۔ ہمارا دامن خیراتِ مصطفیٰ ﷺ سے بھر جاتا ہے اور ہم اپنے آپ کو دنیا کے بادشاہوں میں محسوس کرنے لگتے ہیں۔

سہ ماہی مفیض (نعت تبصرہ نمبر) شمارہ ۲۷ - ۲۰۰۸ء







وہ دیکھ شہزاد اُن کا روضہ ریاضِ بہشت سے متصل ہے  
 بہشت بھی فرضِ پارسی ہے شہِ مدینہ کے گلستاں سے

علامہ محمد شہزاد مجددی کو دیگر علمی و روحانی فضائل کے علاوہ رب لم یزل کی طرف سے نعت گوئی کا وصف بھی ودیعت کیا گیا ہے اور وہ علمی و ادبی حلقوں میں اس حوالے سے بھی اپنی خاص پہچان رکھتے ہیں۔ ان کی حمدیہ و نعتیہ شاعری ادبی و فنی محاسن کا مرقع ہونے کے ساتھ ساتھ تعلق باللہ اور تعلق بالرسول ﷺ کے حوالے سے بھی قاری پرنت نئے در کھولتی ہے اور پڑھنے والا خود کو محبت و عبودیت سے معمور فضاؤں میں محسوس کرنے لگتا ہے۔ علوم دینیہ سے گہری وابستگی اور حدیث و سیرت کے عمیق مطالعہ نے ان کی نعت کو نہ صرف نکھار اور ندرت سے نوازا ہے بلکہ شرعی اعتبار و استناد بھی بخشا ہے۔ نعت کے ہفت خواں کو طے کرنے میں جہاں ان کے جذبہ عشق رسول ﷺ نے انہیں خضر راہ کا کام دیا ہے وہاں اس پل صراط سے بخیر و خوبی گزرنے میں ان کے ذوق نقد و نظر نے بھی ہم کاری کی ہے۔ علامہ مجددی نے اکابر امت سے بھی اس سلسلہ میں بھرپور استفادہ کیا ہے اور وہ مراحل نعت میں حضرت حسان بن ثابت رضی اللہ عنہ کو اپنا مرشد و رہبر گردانتے ہیں۔۔۔۔

علامہ (ڈاکٹر) محمد طاہر القادری

محمد طاہر القادری

21/02/2010

میں بھی ہوں شہزاد شامل کاروان نعت میں  
 یوں تعلق کعب و حسان و سنائی سے ہوا

دارالافتاح